




RB191925




Presented to the
LIBRARY *of the*
UNIVERSITY OF TORONTO
by
Mrs. Saba Miransky



Digitized by the Internet Archive
in 2020 with funding from
University of Toronto

https://archive.org/details/hunderopeninurt00hirs_0



הונדערט טראָפּען טינט

קורצע אריגינעלע פאבלען פון
ה. הירש

(פון דער סעריע מויוזענד און איין פאבל)

PUBLISHED BY
CANADIAN JEWISH PUBLISHING CO. LIMITED
TORONTO, CANADA.

פערלאג — „קענעדע“.

Copyright for Canada and United States.

Applied for



אײן טראַפען טינמ, קען מאַכען
דענקען אַ גאנצע וועלט מענשען.

אינהאלט פערצייכנים

פארווארט פון'ם פערפאסער		דאס פערד און דער עלעקטרישער מאטאר
צו די לעזער		25 — — — די אייביגע שקלאפען
דער קליינער עלוי	1 — — —	26 — — — די שמאנט און די זויערמילך
דער שטורם און די זון	2 — — —	27 — — — דער גלאק און דער שופר
די שוואלבען און די גענו	3 — — —	28 — — — די קאטשקע און די הוהן
דער פויק און דער גראגער	4 — — —	29 — — — די וואגן און די מטבעה
די צוויי ווייזערס	5 — — —	30 — — — דער בעטלער און דער קעניג
דאס וואסער און דער שטיון	6 — — —	31 — — — די שוך
דער סדור און דער מחזור	7 — — —	32 — — — די צוויי פידלען
דער וואוכערער	8 — — —	33 — — — דער פראסט און די קונסט
דער עזעל און דער פוקס	9 — — —	34 — — — צווישען ציפער
די פליג און די מאסקיטא	10 — — —	35 — — — די שפין און דער פישער
דער עלעפאנט	11 — — —	36 — — — אמת און שקר
די ליכטעל און די הבדלה	12 — — —	37 — — — דער אפיקומן און דער חכם
די קיה	13 — — —	38 — — — די קליאטשע און די קוח
די בעסטע תפלה	14 — — —	39 — — — די שוועבעלאך און די ליכט
דער גרעסטער היץ קאפ	15 — — —	40 — — — צויהנער
די בארשט און די קאס	16 — — —	41 — — — חזיר האהר
דער אומרוה	17 — — —	42 — — — עקשנות
די אפע און די ביבליאטעק	18 — — —	43 — — — דער משל און דער נמשל
די צוויי זאנגען	19 — — —	44 — — — דאס שוועבעלע און דער אייזערנער צוואק
דער קאנווערט און דער בריעף	20 — — —	45 — — — די מצה און דער מרור
די חופה און דער גט	21 — — —	46 — — — דער שווארצער פראק און דער קיטעל
די צוויי נאָדלען	22 — — —	47 — — — דער ציביק און דער סיגאר
דער הונגער און דער שכל	23 — — —	48 — — — דער בלוטס טראָפען
די תקיעות און דער שטן	24 — — —	49 — — — די סאווע, דער קאנאריק און דער ראב
		50 — — —

אינהאלט פערצייכנים

77	— — — די צייטונג און דאָס בוך	51	— — דער משיניק און דער מאָפּ
78	— דער אויווען און דער אייז-באַקס	52	— — די פאָהן און דער שלית
	דער פערלאָבונגס-רינג און דער טבעת-	53	— דער פאָרהאנג און דער האנדטוך
79	— — — קדושין	54	— — די בעלי תשובה
80	— — די געלע און די גרינע	55	— — דער וויין און די חרוסת
81	— די פערדער און דער רויטער בלוישטיפט	56	— — דער שנעע און דאָס אייז
82	— די קאטשקע און דאָס פערד	57	— — לייג בעומר און חצי אלול
83	— די הגדה און די קניידלאך	58	— דער וואָגען און דער בייסיקעל
84	— דער אלף-בית און דער נאָמען-בלאט	59	— — די אינזעקטען
85	— דער מאָפּ און דאָס וואסער	60	— דער טרעמפ און די קראוואט
86	— דער ראב און דער חזיר	61	— די שווארצע און די ווייסע האָהר
87	— דער שליסעל און די זון	62	— דער צילינדער-הוט און די יארמולקע
88	— דער שפיגעל און דער שכל	63	— די צוויי משיניקעס
89	— די שעהר און די פען	64	— דער אקער-אייזען און די שווערד
90	— די צוויי שוועבעלאך	65	— די אָבערשטיסענע הושענא
91	— דער הערינג און די ציבעלע	66	— די ברית חדשה און דער תני"ך
92	— דער ריכטיגער פראָדוצירער	67	— די יוגענד און די עלטער
93	— — — מבינות	68	— די גאס-לאמטערען און די לבנה
94	— די ליעבע און די חניפה	69	— — דער מעלעפאָן
95	— די נאכט און דער מאָג	70	— די פאנטען-פען און דער בלוישטיפט
96	— דער רייכער שותף	71	— די פערשיעדענע פרוכט
	דער שפאציר-שטאָק און דער רעגען-	72	— די קוילען און די קאנאָנע
97	— — — שירם	73	— דער פאספאָרט און דאָס געוויסען
98	— די פען און דער ליטעראט	74	— — בעשערט
99	— די טילבען און דער עלעפאנט	75	— די גערעכטיגקייט און די קראפט
100	— דער עץ החיים און דער עץ הרעת	76	— — דאָס קוועקזילבער

פארווארט פון'ם פערפאסער

דאָס פארליגענדע ווערק איז די ערשטע טהייל פון דער סעריע „טויזענד און איין פאבל“ וועלכע ערשיינט רעגעלמעסיג אין דעם „אידישען זשורנאל“, די טעגליכע צייטונג פון טארנאָנטאָ, קענעדע.

דיעזע פאבלען פאנגען יעצט אָן צו ערשיינען אין א פיעל אויסגעבעסערטער פאָרמע צו הונדערט אין א בוך. זיי וועלען ערשיינען אין צעהן בעזונדערע ביכער, פון וועלכע דאָס פאָלגענדע איז ווי געזאָגט, דאָס ערשטע.

און דער פערפאסער דריקט אויס היערמיט זיין אינניגסטען דאנק צום הערויסגעבער מר. הערר וויינבערג, וועלכער האָט פינאנציעל ערמעגליכט די אויסגאבע פון דיעזער סעריע און ער האָט זיך געגעבען די גרעסטע אָנשטרענגונג צו דרוקען דאָס ווערק אין א פראַכט־אויסגאבע, ניט שפּאַרענדיג דאכיי קיין קאָסטען און קיין מיה און שטעלענדיג זיך די אויפגאבע צו בערייכערען די אידישע ליטעראטור מיט א ווערק וואָס זאָל טעכניש צופרידענשטעלען דעם געשמאק פון אלע אידיש־לעזער.

צו די לעזער

פרובירענדיג די שטאף פון בינשטאק אויף'ן טעם, דורך לעקען,
(וואַקס און האַניג אויסגעמישט צוזאמען)
פלעגט דער אור-מענש דאָס ארויסשפּייען, פּערדאמען,
דער מאכל פלעגט איהם זעהר וועניג שמעקען,
די ביענען פלעגט ער שאַרף און ביטער קריטיקירען
למאי זיי וואַגען אזא נוצלאָזען געמיש צו פּראָדוצירען.

מיט יאָהרען שפּעטער האָט דער מענש ענטדעקט,
אז דער האַניג, ווען מען טהיילט איהם אַב בעזונדער
האַט א זיסען טעם, גאָר וואונדער איבער וואונדער,
און אַנגעפאנגען האָט מען קוקען אויף די ביענען מיט רעספּעקט.
צוליעב דעם האַניג האָט מען זיי פּערגעבען און פּערגעסען,
דעם חטא, וואָס מעהר ווי העלפט — די וואַקס, איז ניט צו'ם עסען.

אויב איהר קענט נור עטוואָס דאָ געפינען, ווערטה צו'ם דרוקען,
מעגט איהר, ליעבער פריינד, די ביסעל וואַקס פּערקוקען...

דער קליינער עלוי

א טראפען טינט, ביי'ם פעדער - שפיץ, געפרעגט האט זיך אליין:
„מיין גאט! עס כאפט מיך איינפאך אן א שרעק,
ווארום בין איך פון טינטער טינט אוועק?
וואס קען איך, טראפעלע, דא אויפטהאן? ד' בין דאך מאדנע קליין,
אזא מין קאפעטשקע! וואס האב איך פאר א צורה?
ד' קען אסור צער גענוג זיין אויף א קליינינקער בראשורע.”

דעם דענקערס גייסט, האט איהם בערוהיגט און געטרייסט:
„מיין קינד, פערצווייפעל ניט! קענסט אויפטהון זעהר פיעל,
דו דארפסט נור שרייבען מיט טאלאנט און מיט געפיהל,
דו קענסט אין וועניג ווערטער, זאגען אלעס וואס דו ווייסט;
אין שרייבען, איז פאראן אן אלטער, פעסט - געשטעלטער כלל,
— מען קען אין קורצען אויסדריקען, די שעהנסטע שטיק מאראל. —”




דעם העכסטען שארף - זין, אלע שפריך - ווערטער וואס איהר געפינט,
די צעהן געבאט זאגאר, האט אויסגעדריקט א טראפען טינט.



דער שטורם און די זון

דער שטורם האָט געדונערט און געקראכט :
„די גוטע זון איז הינטער מיינע וואַלקענס יעצט געבליבען,
מיין כמארע, דונערען און בליצען, האָבען זי פערטריבען,
ניסאָ שוין מעהר קיין שטילע ליכט, נור שטורעמ'ס רויהע מאַכט ;
אויס מיט זאָנפטע שטראהלען ! אלעס בלייבט פערשלונגען,
אין די דונערענדע וואַלקענס, מיט די פייערדיגע צונגען !”

שפאלטענדיג די כמארעס, האָט בעוויזען זיך א שטראהל.
און שמייכלענדיג געזאָגט : „איך ווייס עס קלאָהר,
דער שטורם איז געקומען דאָ אויף קורצע יאָהר,
באלד וועט ווערען שטום דעם דונער'ס קנאל,
ס'וועט אַבשטארבען די רויהע קראפט מיט איהר האַרמידער,
די חימלען וועלען ווערען לויטער און די זון וועט שיינען וויעדער.”



מלחמה-שטורמס, שוואַרצע כחות, קענען לאַנג דאָ ניט רעגירען,
ווייל ענדליך מוז די זון פון פריעדען וויעדער טריאומפירען.



די שוואלבען און די גענו

ענדע זומער, ווען די ווינטען האבען אנגעפאנגען בלאזען,
פעררופען אן אסיפה האבען די מיליאנען שוואלבען
און גלייך בעשלאסען דארט, אז אויף א יאהר א האלבען,
זאלען זיי די קאלטע געגענדען פערלאזען.
„ציוו, ציוו!“ געהערט האט מען א שוואלב, דעם עולם אדרעסירען,
און באלד נאך דרום האט די גאנצע מחנה אנגעפאנגען עמיגרירען.

אויך די גענו געהאלטען האבען אן אסיפה וועגען זעלבען ענין,
צו פליהען אין די דרום - לענדער וואו ס'איז ווארעם,
נור באלד געווארען איז א מורא'דיגער טומעל און א ליארעם,
ווער פליהט ראשון? ווער פליהט שני? ווען פליהט אָב דער ערשטער מנין?
און אין פריהלינג, ווען די שוואלבען האבען שוין צוריק גענומען פליהען,
האב'ן נאך די גענו געריסען זיך די גארגלען און געשריהען.


דער איד מוז ווינטערען אין צרות, ליידען גלות און רדיפות;
ער קען ניט פליהען ווייט, צוליעב די אידיש-גענוזענע אסיפות.



דער פויק און דער גראגער

דער פויק וואס האט געשפיעלט אין אן ארקעסטער,
האט דערהערט אום פורים דא אנומעלט,
ווי דער פורים-גראגער שרייט און טומעלט.
„א קאליקע, פון אלע קאליקעס, דער גרעסטער!“
האט דער פויק, פון'ם גראגער, אנגעפאנגען שפאטען,
„דיעזער חברה-מאן שפיעלט איינפאך גאר אהן נאטען!“

„גרא, גרא, גרא!“ געענטפערט האט דער גראגער...
„דיין פעל צו גראב איז, דו זאלסט ריידען פון מוזיק,
א שפאס נור א כלי-זמר דו ביזט, אן אנטיק!
איך, לכל הפחות, קריך ניט אין'ם מוזיקאנטען-לאגער,
וועהרענד דו, א פוסטע כלי, שטופסט זיך צווישען לייטען,
קליין שום וואונדער אז דו קריגסט אזעלכע בוכצעס אין די זייטען!“



וויסענדיג דעם אייגענעם חסרון,
קען מען זיך פיעל קלעפ פערשפארען.



די צוויי זויזערס

דער מינוטניק, האט דעם שטונדען-זויזער, קריטיקירט :
„היות אז יענער נעהמט זיך צופיעל צייט;
זעקס שטונדען ליגט ער אָפּ אויף יעדען זייט,
אָט ביי מיר האָט ער בעריהמט זיך, געהט עס ווי געשמירט,
איך פויל מיך ניט, איך פליה, איך יאָג,
איך לויף ארום דעם ציפער-בלאט א דוצענד מאל א טאָג.“

דער שטונדען-זויזער האָט אויף דעם גענומען צייט,
און אויף זיין זייגער-שפראך געענטפערט : דורך'ן קלאַפּען,
„דיין שנעלקייט ברענגט דיר גאָר א גליק, א קנאַפּען,
דו לויפסט און דענקסט, וועסט קענען אַנשפּאַרען גאנץ ווייט
און צו'ם סוף, ביי'ם ענדע פון די פיער און צוואנציג שטונדען,
האַסטו, מעהר פון מיר, ניט אַבגעשפּאַרט קיין צוויי סעקונדען.“




וואָס טויג דער לויפּען, יאָגען, האַווען, ווערען רייך ?
ביים זונען-אונטערגאנג, מיר אלע האָבען גלייך ! ...



דאס וואסער און דער שטיין

דאס וואסער'ל האט קריעג ערקלעהרט צום שטיין אין וועג,
און באלד איהם אטאקירט לויט איהר בעגריעף,
מיט קליינע טראפענס וואסער, טריף! טריף! טריף!
(ס'זאל הייסען אויף מלחמה-שפראך, א האנד צו האנד געשלעג.)
און געלאכט האט דער בעפאלענער, „וועסט גארנישט מאכען,
דיין אטאקע קיצעלט מיך, עס מאכט מיך בלויז צו'ם לאכען“.

דאס וואסער'ל האט אבער אנגעפיהרט די קריעג
מיט זעלטענער ענערגיע, כסדר, טאג און נאכט,
דער שטיין איז ענדליך שטום געווארען און ניט מעהר געלאכט,
ווייל טראפענווייז דאס וואסער זיך דערנעהנטערט האט צו'ם זיעג,
מאנאטען נאך מאנאטען, וואך נאך וואך,
די טראפענס האבען דורכגעבויערט אין דעם שטיין א לאך.




אין מיסערפאלג איז אייער אייג'נע שולד,
מסתמא פעהלט אייך אויס געדולד.



דער סדור און דער מחזור

"וואונדער איבער וואונדער!" האט געזאגט דער סדור,
"מחזור, וועט דער איד אייך זאגען, צעהען שטונדען נאכאנאנד,
וועהרענד מיך, דעם סדור, וויל ער ניט ארייננעהמען אין האנד!
איך בין מיט איהם, אדרבה, און ער מיט מיר, איז קידער-וועדער,
איך פערלאנג פון איהם געצעהלטע תפלות, דאוונ'נט ער גאר ניט,
יענער האט זיי פעק — זאגט ער אלעס און פערפעהלט א האהר ניט!

„קיינ שום וואונדער!“ האט דער מחזור איהם ערווידערט.
„דיך צופרידענשמעלען איז פאר איהם דורכאויס אונמעגליך,
דו פערלאנגסט פון איהם א דאוונען דריי מאל טעגליך;
האסט דעם אר'מען אידען, צופיעל שוין פער'סדור'ט.
איך, אט זעהסטו! קום צו איהם נור איינמאל יעהרליך,
און דערפאר איז ער אין מיר מתפלל טריי און עהרליך.“




ווען איהר רוקט זיך מיט בקשות דריי מאל אויף'ן טאג
ווערט איהר צוגעגעסען, וואכעדיג, איהר האט דעם סדור'ס קלאג...



דער וואוכערער

„מיין גאט!“ געטענה'עט האָט א זינדיגע נשמה.
„דו הייסט מיר מגולגל ווערען אין א שינדער,
ך'זאל שינדען פעל פון בהמות, פערד און רינדער;
זיך עוסק'ן מיט נבלות, זיין מאַג-טעגליך טמא,
ניט פערגעס זיך אבער, ך'האָב א רב אין מיין משפחה,
איהם צוליעב, בעשער מיר גאטוניו, א שעהנערע מלאכה!“

„ביזט גערעכט!“ האָט גאָט געענטפערט. „שטאמסט פון יחוס,
ס'איז א טענה ווירקליך ניט קיין שלעכטע;
עס וועט נעבאך פאר'ן רב'ל זיין א שטראף אן אונגערעכטע,
אלזא גוט! זאלסט האָבען אויף דער וועלט אן אנדער שליחות.
דו בלייבסט זיך טאקי אונזער כלב'ס קאנקורענט,
נור זיי א וואוכערער און שינד פון ארמע לייט פראַצענט.“




דער וואוכערער-מיוחס און דער פראַסטער שינדער,
פערמאָגען ביידע איין געפיהל — א נשמה פון א זינדער.



דער עזעל און דער פוקס

דער עזעל האט גע'טענה'עט מיט'ן פוקס:
„מען זאגט, אז איך בין נאריש — דו ביזט קלוג,
נור עהרליך ריידענדיג, איז „זאגעכץ" דען גענוג?
וואו ליגט די אורזאכע, אין יאָהרען צו אין וואָקס?
דעם סמן, וויסענשאפטליך, האט נאך קיינער ניט ערקלעהרט.
גלאט זאָגען, קען מען דאָך די זעלבע מעשה פונקט פערקעהרט!“

אין דער פוקס געענטפערט האט איהם מיט א שמייכעל:
„גראדע ווייל דו דארפסט א סמן אויף פערשטאנד,
ווייל מען דארף דיר אנצייגען אויף חכמה מיט'ן האנד,
גראדע דיעזער פאקט בעווייזט, אז ס'פעהלט דיר שכל,
אט איך, מיין פריינד, ווייס זיכער, אָהן סמנים,
אז דו בעלאנגסט צו'ם קלאס פערפאלענע נאראַנים.“




דער נאָר בלייבט נאָר אין אלע צייטען, — אלע מדינות,
ווייל ער אליין, אויף חכמה האט ניט קיין מכינות.



די פליג און די מאַסקיטא

א פליג האָט זיך אמאָל, אלס פויגל פראַקלאמירט.
געשטיצט האָט זי איהר ארגומענט דערמיט,
וואָס זי, די פליג, ווי יעדער אנדער פויגל, פליהט.
די נייע יחסנ'טע האָט שטארק דאביי שטאַלצירט:
„מיין פליהען“, פלעגט זי ריהמען זיך, „איז ניט קיין פראַסטע מלאכה,
רעספעקט! איך בין דעם אַדלער'ס לייבליכע משפחה!“...

א מאַסקיטא האָט דערלאנגט דער פליג א בים:
„מיט דיין יחוס-צעטל פון דער קופע מיסט דירעקט
און דערצו אַהן פעדערען, ביזטו גאָר אן אינזעקט;
ביזט פערפעסטעט, פול מיט שמוץ פון קעפל ביז די פיס.
די קלענסטע פויגלע, ווי אונז מאַסקיטאָס איז בעקענט,
פליהט העכער פיעל פון דיר און קריכט ניט אויף די גלייכע ווענט.“




מאנכע גדולים, וועלכע זענען כלמרשט הויך געשטיגען,
האַבען גאָר דעם יחוס-צעטל פון די פליגען...




דער עלעפאנט

די ווילדע חיות האָבען פון דעם גרויסען עלעפאנט געשפּאַסט,
און איבעראל איהם קריטיקירט, מיט זידלעריי בעגלייט איהם,
חיות דער חברה-מאן, בעזיעצט א מאַדנע-לאנגען חוטם,
דערצו פערדיענט ער סתם צו ווערען שטארק געהאַסט,
ווי גרויס ער איז, פערמאַגט ער ניט קיין ברעקעל מוטה,
פערצוקט קיין לעמעלע זאָגאר, אנטלויפט פון בלוט!"

דער עלעפאנט געשוויגען האָט, ביי זיך האָט ער דאביי געטראכט,
אז אלע חיות זענען איהם נאך, זעהר פיעל מקנא,
ס'פערדריסט זיי, למאי, זיי מוז'ן איהם אַפּטמאַל זאָגען, "פּראָשע פאנע!"
ווייל כאַטש ער האָט קיין רויבער-נעגעל, ז'ער אין וואלד א שטארקע מאכט,
אי דער נאָז, וואָס הענגט איהם דאָ פון פאַרענט ווי א צאַפּ,
נו מילא! האָט ער אָבער אויך דעם גרעסטען, שטארקסטען קאַפּ...



דער איד איז ווי דער עלעפאנט, ס'איז לייכט צו איבערצייגען,
די זעלביגע חסרונות; פונקט די זעלבע טרויסט, דער זעלבע שווייגען.



די ליכטעל און די הבדלה

די ליכטעל האָט פון דער הבדלה שטארק געלאכט:
„הו שיינסט נור אייניגע מינוטען אין דער וואָך,
און באַלד פערלעשטו זיך דערנאָך.
וואָס מיינט א ליכט וואָס שיינט מינוטען, בלויז איין נאכט?
אַט זעהסטו, איך, קען שיינען ווען איך וויל;
ד'קען שיינען איבעראל און שיינען פיעל.“

„ריכטיג! אמת!“ די הבדלה האָט ערווידערט.
„עס נעהמט מיר, „שבעה נקיים“ ביז איך צינד מיך אָן,
אין שבת'דיגער שטימונג א מעת לעת בין איך פערטהון,
ביז דאָס ליכט מיט מיינע קנויטען זיך פערברידערט,
נור דערפאר צוזאמען מיט מיין ליכט, קומט גאטעס וואָרט,
וועהרענד דו ברענגסט גאָר ניט, אויסער ליכט פון דונקעלן סאַרט.“




דער פערפאסער, וועלכער שאפט מיט גרויסע מזל ברכה,
איז קיין קינסטלער, נור א פראַסטער בעל מלאכה...



די קיה

„סטייטש!“ געערגערט האבען זיך די קיה, געקענקט פון צערן.
„די מעהרסטע חיות אויף דער ערד,
די קעמלען, מויל-עזלען און פערד,
האבען קיינער ניט, ווי מיר, אזעלכע כרות יאהרען.
בלויז מיר קיה, דערלעבען גאר ניט אלט צו זיין, אז אסור!
נאך יונגעהייד גאר, ווערען מיר צוהאקט אויף בשר כשר.“

„זייט געטרייסט!“ געענטפערט האט זיי דער בעשעפער,
„פערגעסט ניט אז איהר ווערט געקוילעט מיט א ברכה,
און דאס אליין איז שוין א גוואלדיגע הצלחה.
אייער פלייש געבראטען ווערט נאכהער מיט זאלץ און פעפער.
דערמיט בעדארפט איהר שטאלץ זיין; דאס איז אייער גדלות,
געגען פערד און עזלען, וועלכע פגר'ען אלס אלמע פאדלעס.“




בעסער זיין געריהמט, געבענשט און פאלען יונגעהייד,
איידער זיין אן אלטער פערד און ווארטען אויף'ן מזידם.



די בעסטע תפלה

די תפלות פון דעם מחזור, האבען זיך פערזאמעלט אין א כאהר
און גענומען רייסען זיך און קריעגען,
יעדע איינע האט געוואלדעוועט אויף איהר בעזונדער נגון,
אז זי אליין נור, קען דא אויסוירקען פאר אידען א גוט-יאהר.
יעדע איינע האט זיך אנגעגעבען אלס די בעסטע,
מיט א פאפולאריטעט, וואס איז די גרעסטע.

דער מחזור האט דערהערט די קריעגערייען
און באלד האט ער זיי פאלגענדעס ערקלעהרט:
— די תפלה וועמען גאר דער גרעסטער כבוד דא געהערט,
איז גראדע גאר א שטילינקע, איהר הערט זי קיינמאל שרייען,
זי לאכט זיך אבער אויס פון דעם „המלך“ מיט'ן „שוכן עד“,
זי האט דעם בעסטען קוויטעלע, — זי הייסט „האוחז ביד“ —



די בעסטע תפלה, אויב איהר האלט ניט יענעם גוט אין האנד,
איז גארנישט ווערטה, ס'איז נור געטענה'ט צו דער וואנד.




דער גרעסטער היץ-קאפ

די קיך-ארטיקלען האבען צווישען זיך געדעבאטירט:
„היות די טעפ, כסדר, זידען, קאכען,
דער אויווען פלאקערט, ברענט פאר וואכען,
דער מעסער שניידט, דער גאָפּעל שטעכט, דער אייז-באָקס פריהרט,
טאָ ווער פון זיי, פון אלעמען, איז מעהר בעל כעסן
און וועמען קומט, פאר זיין א היץ-קאפ, שמייסען?“

דער אלטער לאַקשען-טאָפּ, גענומען האָט דאָס וואָרט:
„רבותי! (צווישען אונז דאָ זאָל עס בלייבען).
דאָס שוובעלע וואָס צינדט זיך אָן פון איינמאָל רייבען,
איז זיכער א בעל-כעס'ניצע פון דעם ערגסטען סאָרט,
די אורזאכע איז פשוט, ס'זאָל איהר נור ניט זיין צו שאַנד,
זי האָט א זעהר קליינע קעפעלע און קיין פערשטאנד“....



דאָס לעבען דאָ, בעשטעטיגט יענע מיינונג פון'ם טעפעל,
דער גרעסטער היץ-קאפ, איבעראל, בעזיצט די קלענסטע קעפעל...


די בארשט און די קאם

די בארשט געקוקט האט אויף דער קאם פון אויב'ן אראפ:
„ווי וועניג צייהן דו האסט, מאדעם!
איין שורה בלויז און שימער אזוי סתם,
איך ווייס נישט וואס פאר נוצען ס'האט פון דיר דער קאפ?
איך בין זעהסטו, רייכער פיעל פון דיר, פריינדיגע!
ך'האב א וואלד מיט האר אויף זיך, א גאנצע מדינה“.

„איך לאך מיך אויס פון דינע חזיר'שע עשירות“,
האט די קאם ארויסגעשטאמעלט צווישען איהרע צייהן,
„נישט פערגעס דעם מקור פון דיין רייכטהום — ווייסט עס דאך אליין!
ס'איז חזיר-האָהר, עס עקעלט מיך ווען איך בעריהר עס,
ליעבערסט וועל איך ליידען אַרימקייט, זיך שעהמען,
איידער פון א דבר אחר עטוואָס נעהמען“.



די קאם האט רעכט. נגידות וועלכע שטאמט פון „חזירי“
איז גאר אין גאנצען האבען נישט כדאי.




דער אומרוה

„טיק טאק! טיק טאק!

וואס האב איך אט דערפון, א שטייגער?“
געפרעגט ביים אומרוה, האט דער זייגער.
„איך פיהל נישט אין דיין קלאפעריי קיין שום געשמאק,
דו שאקעלסט זיך, ביזט נע ונד, דו הולסט מיר נור מיין מח;
צו אויסשטעהן דיעזע מאנאטאנע קלאפעניש, ווער האט עס כח?“

„דו נארישע מאשינקע!“ האט דער אומרוה איהם ערקלעהרט.
„ס'געפעלט דיר נישט מיין שאקלען זיך, מיין טיק, טיק, טיק!
— מיין טהעטיגקייט, מיין קלאפען, ברענגט דיר אבער גליק,
ווען איך בלייב שטעהן, פערלירסטו דאך דיין גאנצען ווערטה,
מען ווייסט שוין איבעראל, אין אלע הייזער,
קים שטעהט דער אומרוה, קוקט מען גאר נישט אויף דיין ווייזער.“




דער מענטש האט אויך אן אומרוה, דאס איז זיין געוויסען,
און מערקט מען אייער אומרוה קלאפט נישט, וויל מען שוין פון אייך נישט וויסען



די אפע און די ביבליאטעק

אן אפע האט געהערט, אז ביכער מאכען מענשען קלוג.
זי האט צו דיעזען צוועק,
בעשלאסען איינצושאפען זיך א ביבליאטעק,
אט דאס אליין, האט זי געדענקט, וועט זיין גענוג,
ווייל זעהענדיג ביי איהר א שאפע ביכער אויבען אן,
וועל'ן אלע דענקען, דאס זי איז א הויך-געלרענטע פערזאן.

נור ניט האבענדיג געשטאנען ווען, אין בילדונגס דלד אמות,
האט זי אנגעקויפט א מאסע ספרים, אלץ פון איינע,
הויפטזעכליך מיט רוקענס שעהנע,
און צושטעלט אין שראנק, א שויווענד גמראס, — אלע בבא קמאס.
נאטירליך, ווער עס האט איהר ביבליאטעק בעטראכט,
האט אנגעכאפט זיך ביי די זייטען און געלאכט.




מאכער געלד-זאק פילט מיט ביכער אן זיין שאפע,
מאכענדיג זיין אויסוואהל, פונקט ווי יענע אפע.



די צוויי זאנגען

א קליינער, לייכטער זאנג, מיט מאַגערע און וועניג קערנער,
געפרעגט האָט ביי א פעטען זאנג א שווערען:
ווי קומט צו דיר אזוי פיעל קערענדלאך און גרויסע ווי די בערען?
צי האָט דיר אונזער מוטער ערד אביסעל גערנער,
צו אפשר איז דאָס ווי איך האָב שוין לאנג בידיעה,
אז דו, מיין פריינדין, קומסט ארויס פון גאָר דער בעסטער זריעה?"

„ך'בעלאנג צו ווינטער־ווייך", געענטפערט האָט דער פעטער זאנג,
„איך בין פון דער זעלבער זריעה און איך פויל אין דר'ערד אזוי ווי דו,
ך'בין מיט זעקס מאַנאמען, אבער, מעהר געלעגען אין מיין רוה;
ך'בין קאלט, ניט היציג, זעהר לאנגזאם איז מיין גאנג
מינע קערענדלאך, דעריבער, זענען גרויסע, פעט און שעהן,
דו אלס זומער ווייך, האָסט זיך געאיילט, דעריבער ביזטו דאָר, געמיין."



טהוט איהר וואס, דאן פאַרזיכטיג און לאנגזאם טהוט עס,
ווייל פון כאַפעניש קומט קיינמאָהל ניט ארויס קיין גוטעס.



דער קאנווערט און דער בריעף

אויף'ן פאסט, דארט ביי די בריעף-קאנווערטען, איז געבליבען,
היות ווי זיי ענטהאלטען דעם אדרעס און אויך די מארקע,
איז עס דאך א ראיה גאר א שטארקע.
אז פון זייערט וועגען ווערט דאס גאנצע פאסט-געשעפט געטריבען.
דאס שטיק פאפיר'ל אינוועניג, האט גאר קיין טעם,
ס'איז בלויז אום אויסצופילען דעם „קאנווערטען-איך" דארט מן הסתם.

א בריעף וואס האט א טיעפען סוד אין זיך ענטהאלטען,
האט אויסגעשאסען אין א הילכיגען געלעכטער.
„אה, חמורים! זאל דיר איינער זיין, פון אייך, א רעכטער!
איהר זענט נור פראסטע זעק, וואו סחורה ווערט געהאלטען;
זא שנעל ווי איהר שטעלט צו די „גודס" (*
באלד ווערט איהר אויפגעשניטען און אריינגעשליידערט אין די שמוץ."

(* סחורה.




אונזער קערפער לעבט, זא לאנג ער טראגט אין זיך דעם גייסט, די נשמה,
אהן דעם בריוועל אבער, פליהט דער זעקעל טיעף אין דער אדמה...



די חופה און דער גט

די חופה האט געזאגט צו'ם גט: „ביזט העכסט פערדארבען!
וויפיעל איך זאל דיר גיט זידלען, איז נאך וועניג,
רק דו זוכסט נור צו צורייסען, דאס וואס איך פעראייניג;
און קוים צורייסטו א פאמיליען גליק, איז יענעם ערגער ווי געשטארבען,
דו בעגעסט א גוואלדיגען פערברעכען, ביזט א זינדער,
זעה נור וויפיעל דו האסט דא פער'יתום'ט קליינע קינדער!"

„שווייג שוין, שווייג! דו הרי את'ניצע!" ערווידערט האט דער גט.
„איך צורייס נור דאס, וואס דו האסט שלעכט געפאָארט,
מיר צוליעב, האט מאַנכער זיך צו מאַטערען פערשפאָארט;
מיין צושטערען, פונקט ווי דיין פעראייניגען, איז גיט קיין חטא.
די חופה ברענגט אַמאָהל מעהר צער ווי פריידען,
דעריבער דארף מען אונז דא האַבען, ביידען."




ס'איז ניטאָ גאר אין דער וועלט קיין „גוט", קיין „שלעכט",
אלעס איז דא גויטווענדיג און אלעס איז גערעכט.



די צוויי נאדלען

די אלט בעקאנטע נאדעל, פון פארצייטען,
געזאגט האט צו דער נייער נאדעל פון מאשין:
„איך ווייס, דו ביזט די איינציגע פון אונזער מין,
וואס האט אויף זיך א קאפ, אזא פערשייטען;
דו שמעפסט פיעל בעסער פון אונז אלעמען און שנעלער.
ווארום קען איך ניט טהון דאס זעלבע? צייג מיר אן מיין פעהלער!“

דער ענטפער איז געקומען אבגעשטעפט אין גראמען:
„דער שכל פון דער גרויסער קראפט וואס איך בעזיץ,
איז ווייל איך האב אין אויערל, אין נאדעל-קאפ, דעם שפיץ;
מיין קעפעל און מיין שארפקייט האלטען זיך צוזאמען,
דו, מיין פריינדיק, ביזט ניט פעהיג דא צו'ס נעהען,
ווייל דיין קעפעל און דיין שארפקייט אבגעזונדערט שטעהען.




די שארפע שפיציגקייט אין קאפ ערהויבט ניט נאר די נאדעל,
ס'האט זעהר פיעל צו טהאן מיט יעדען גדול...



דער הונגער און דער שכל

דער הונגער, ריידענדיג צום שכל, האָט בעקלאָגט זיך,
אז קיינער גלויבט איהם ניט כאַטש ציה זיך אַוים,
און קומט אַ הונגעריגער צו דעם זאַטען, וואָרפט מען איהם אַרויס,
מען וויל ניט גלויבען, אז דער אונגליקליכער פלאָגט זיך,
מענשען וועלכע האָבען זעלבסט דעם הונגער שוין געשפירט,
איז אַט ווי זיי ווערען זאַט, פערגעסען זיי אז הונגער עקזיסטירט...

דער שכל האָט איהם קלוג געענטפערט: „זיי געטרייסט!
דו האָסט נאָך גליק, דו קענסט דערלעבען אַן דיין פיינד נקמה,
דער זאַמער טרעפט ווערט הונגעריג, דאן ציהסטו זיין נשמה,
אַט מיר, דעם שכל, גלויבט מען אויך ניט, ווי דו ווייסט,
און ד'קען זאגאר ניט דענקען וועגען מיינע שונאים צו בעשטראפען,
ווייל פעהלט נור איינעם שכל קען ער שוין אויף דעם ניט האַפען.




דער זאַמער קען נאָך הונגערען און ווערען גוט און פרום.
דער שומט אָבער ווערט ניט קליגער, אייביג בלייבט ער דום.




די תקיעות און דער שטן

די תקיעות האבען זיך געטהיילט מיט זייער יחוס.
די שברים האבען זיך געריהמט, אלס מוזיקאליש רייך;
די תרועה זאגט, אין שנעלקייט, קיינער איז צו איחר נישט גלייך,
די תקיעה האט שטאלצירט, אז זי מאכט אלעס, מעהר באריכות;
די תקיעה גדולה האט שוין גאר פון זיך אזוי געבלאזען, אוש נא, נא!
אזא מין יחסנ'טע, כאטש רייד צו איחר נישט, געה צו איחר נישט צו!

דער שטן איז געשטאנען דארט נישט ווייט.
„זעה נאך מיינע העלדען!“ מ'ער פערקרימט זיך,
יעדער איינער ביז'ן הימעל דא בעריהמט זיך;
זיי שטאמען פון א בלאז און מאכען זיך פיר גאנצע לייט!“
און ריידענדיג, האט באלד דער שטן, גאר אהן שהיות,
פערשטאפט דעם שופר און געמאכט אן עק צו אלע תקיעות.




מאנכער שפרינגט אין הימעל, ריהמט זיך און פעררייסט די נאז,
פלוצלונג קומט דער טוידט און זאגט איהם: „ביזט א תקיעה'לע, א בלאז.“




דאס פערד און דער עלעקטרישער מאטאר

דאס פערד געקומען איז צו'ם מאטער מיט א שאלה :
„מען זאגט דו שלעפסט מיט פערדע-קראפט, נו פרעג איך דיר דערפאר,
זאל זיין א פערד איז ווירקליך, ווי מען דענקט, א גרויסער נאצאר,
נור דאך בעזיץ איך עטוואס שכל, און אהן דיעזער מעלה,
דאס הייסט, אין גאנצען אהן א זינען צו פערמאגען,
ווי ווייסטו און ווי קענסטו פיהרען, פונקט ווי איך, דעם וואגען!“

אויף דעם געענטפערט האט דער מאטאר איהם, כהלכה :
„איך לאז מיר פיהרען פון א מענשען פונקט ווי דו,
דער חלוק צווישען אונז, איז דאס וואס איך דעם שכל לאז צו רוה,
און דו בעטראכסט זיך זעלבסטשטענדיג און פעהיג צו דער מלאכה,
דעריבער פריינד, איז גראדע ווען דו פאָהרסט לויט אייג'נעם שכל,
בעקומסטו פייערדיגע שמיץ אין'ם זייט-זשע מוחל...“




דאס פערדע-קראפט קען שלעפען, אבער ניט אליין זיך פיהרען,
דאס שטארקע מוז פון שכל לאזען זיך רעגירען.



די אייביגע שקלאפען

אין א צירקוס האב'ן די חיות אן אסיפה ארראנדזשירט,
מיט'ן צוועק צו זוכען מיטלען ווי פון שטייג זיך צו בעפרייען,
און דער לייב, אלס יושב ראש, האט צארניג אנגעהויבען שרייען:
„סטייטש! א טויזענד זעלען ווערען דא עקספלאטירט,
און צו פראטעסטירען, ברומען,
זענען וועניגער ווי העלפט, צו'ם מיטינג דא, געקומען!“

„אהוני קעניג!“ האט דער פוקס די זאך ערקלעהרט.
„אלע שטאלצע חיות, וועלכע האסען שקלאפעריי,
זענען דא אם פלאץ, זיי ווילען ווערען פריי.
די איינציגע וואס פעהלען, זענען בלויז די פערד,
דיעזע חברה, זענען די מאיאריטעט און ווי עס שיינט,
האבען זיי דאס גלות-לעבען גאר ניט פיינט.“




מאנכע מענשען, ווי די פערד פערלאנגען ניט קיין פרייהייט,
פאר א ביסעל היי און האבער שווערען זיי צו'ם שמייסער טרויהייט...



די שמאנט און די זייערמילך

די זייערמילך האט פראטעסטירט:
„סטייטש! די שמאנט כסדר שטופט זיך אויבען אָן,
מאכט זיך פאר א גאנצען האַהן,
און אלס די אויבערשטע פון קריגעל, איבעראל, זיך פראַקלאמירט,
ווי קען דאָ אַבער גאָר פון גדלות זיין די ריידע?
דער אמת איז דאָך, אז מיר שטאמען פון דעם זעלבען יחוס ביידע!“

„ווארהאפטיג!“ האט אויף דעם ערווידערט איהר די שמאנט.
„מיר ביידע שטאמען פון דער זעלבער קוח,
איך שמאנט, בין אבער פיעל געשמאקער אויף'ן טעם ווי דו
און פון די זייערמילך פיעל מעהר אינטערעסאנט.
ניט אומזיסט האַסטו מיך איבער זיך ערהויבען,
איך בין פעטער פיעל פון דיר, דעריבער זיין איך אויבען.“




די מעהרסטע וועלכע זיצען אויבען אָן, די שמאנט,
געוואונען האָבען זייער פלאץ, דורך פעהיגקייט, טאלאנט.



דער גלאַק און דער שופר

„באָם! באָם! באָם!“ געקלונגען אין דער קירכע האָט דער גלאַק.
„זאָל די וועלט אליין שוין זאָגען, וואָס זי האָט מעהר גערן,
מיך, דעם גלאַק, צו דיר, דעם שופר? ווער איז מעהר מאָדערן?
איך — געגאָסען פון מעטאלען, אָדער דו — א האָרן פון א באָק?
ך'ווייס ניט אויב די מענשהייט האָט אפילו איינס פראצענט,
וואָס זאָל אנערקענען דיר, דעם שופר, אלס מיין קאָנקורענט.“

„טואו! טואו!“ ערווידערט האָט דער שופר מיט א שברים.
„עס באמבעלט זיך ביי דיר, מיין פריינד, א לאנגע, פרייע צונג,
דעריבער הערט זיך חוצפה'דיג אזוי דיין קלונג,
דיין אידעאל איז אַבער נאָריש, פוסט און אַרים,
א גאָט געבאָרען פון א בתולה, פוי! דאָס האָט קיין טעם, קיין ריח,
אין הימעל קענסטו ניט אריינגעהן מיט אַזא מיין למנצה.“




געוויסע לאנגע צינגער ריהמען זיך אלס מאָדערניסטען,
פערטרעטענדיג א לעכערליכען אידעאל, א פינסטערען, א וויסטען...



די קאטשקע און די הוהן

די קאטשקע האט געפרעגט איהר פריינדין „הוהן“, א שאלה:
„ווי קומט עס וואס די קאטשקע-אייער געהען נישט אין מארק,
אויף היהנער-אייער, איז די נאכפראגע, דאגעגען, זעהר שטארק;
וואס האבען דיינע היהנער-אייער פאר אזא מין מעלה?
דוכט זיך, קאטשקע-אייער זענען גרעסער פיעל און אהן א ברעקעל מום
און מען קויפט זיי נישט, מען באיקאטירט זיי אומערום!“

„ס'ווענדט זיך גאר נישט אן דער גרויס און אן די פרייזען!“
געענטפערט האט איהר סוחריש-מעסיג אונזער הוהן,
„דו לעגסט אן איי און מאכסט זיך גאר א שווייג דערפון,
וועהרענד דו דארפסט, פונקט ווי איך, דיין סחורה אדווערטייזען, (*
בעפאר און נאך'ן לעגען, קודקודאטשע איך פאר שטונדען,
איך אדווערטייז, דעריבער האב איך אויף מיין סחורה קונדען.“
(* אנאנסירען.




עס איז זיכער איבעריג אין דיעזען פאל,
אויסצוטייטשען פאר'ן עולם די מאַראַל.



די וואנץ און די מטבעה

א וואנץ ארומגעקראכען איז אנומעלט אויף א גראשען.
(איך ווייס ניט ווי דאס קען געשעהען.
דאס טרעפט זיך אבער, ד'האָב עס גראדע שוין געזעהען.)
הכלל, זי האָט גערעדט צו זיך אליין בזה הלשון:
„דאָס שיינט צו זיין א גרויסער אוצר! א גוואלדאָוונער קאפיטאַל!
אזוינס אוועקצוגעבען, וואָלט געוועזען איינפאַך א סקאַנדאַל.“

די וואנץ האָט אויך געהאט א שטארקען גרונד,
צו דענקען, אז די קליינינקע מטבעה,
איז ווערטה צו'ם וועניגסטענס א חצי מאה,
ווייל דרעהענדיג זיך אויפ'ן גראשען רונד און רונד,
האָט זי געמיינט, ס'איז גרויס ווי גאר די וועלט,
און וואו זי איז אויף דעם געקראכען, האָט זי אלץ געזעהען געלט.




מאנכער מענש, איז ווי א וואנץ, א מאַדנע בריאה,
בלויז א האלבער גראשען, איז ביי איהם א גאנצע מציאה.



דער בעטלער און דער קעניג

„מיט וויפיעל, קעניג! ביזטו גליקליכער פון מיר, אין גאנצען?“
האט דרייסט געפרעגט דער בעטלער, קומענדיג אין פאלאץ שנאָרען.
„דער נעכטען איז דאָך פאר אונז ביידען שוין פערלאָרען,
דער מאָרגען איז פערבאָרגען; גאט ווייס וואו דיין קרוין וועט גלאנצען.
בלייבט דער היינט נור, היינט איז דיר דער עולם אונטערטעניג;
בלויז איין איינציג טאָג, ביזטו דער גליקליכער, דער קעניג!“

„פאר דער צוקונפט דארף איך מיך גאָר וועניג זאָרגען.“
האט דער קעניג איהם געענטפערט, „ווייס, מיין פריינד!
אז דער נעכטען העלפט מיר אויס צו זיין א קעניג היינט
און דער היינט וועט מיך אלס קעניג מאכען מאָרגען;
הער עבר מיט'ן עתיד זיינען פעסט געבונדען,
און אלעס זעהט זיך היינט, אין דיעזע פיער און צוואנציג שטונדען.“




ווען איהר קענט מיר אייער „היינט“ מיט פינקטליכקייט ערקלעהרען.
ווייס איך וואָס איהר זענט געווען און וואָס פון אייך וועט ווערען.



די שיד

אימיצער האט אויסגעלאכט די שיד, זיי קריטיקירט:
„עס ווייזט אויס, איהר זענט די נידעריגסטע ברואים, בנאמנות!
ניט אומזיסט געטראטען ווערט איהר אהן רחמנות
און אום תשעה באב אין גאנצען ווערט איהר איגנארירט,
ניט צו איכה, ניט צו קינות, וויל מען אייך פאר מחותנים,
מען דערלאזט אייך ניט צו נאציאנאלע, וויכטיגע ענינים.“

די שיד, בעלידיגט, האבען עטוואס אנדערש גאר געזאגט:
„וויל דער לעדער אונזערער, איז ווייך און שטארק און גוט געראטען,
ווערען מיר בענוצט פאר שיד און מיט די פיס געטראטען.
און דאס וואס פון די נאציאנאלע זאכען ווערען מיר פערזאגט,
איז פאר זיי ארומצוגעהן אהן שיד, נאך מעהרער קלאג,
ווי פאר אונז, ניט ביי צו זיין דעם נאציאנאלען טאג...“




דער איד קען זאגען צו'ם פערפאלגער, גראדע ווי די שיד:
„מיך אונטערדריקענדיג, פערלירסטו מעהר, ווי איך!“



די צוויי פידלען

א פידעלע אן ארימס, פון א כלי זמר דארטען, סתם,
געפרעגט האט איינמאל ביי א ווירטואזען-פידעל:
„ווי קומט עס וואס ביי דיר האט יעדעס ליעדעל,
א הימליש-וואונדערבארען, געטליך-זיסען טעם?
דוכט זיך פון די זעלבע מאטריאל ווי איך, ביזטו געמאכט
און פון דעסמוועגען, דיין שפיעלען געגען מיינעם, איז ווי טאג צו נאכט!“

„מיר ביידע האבען פעהיגקייט און אויך טאלאנט.“
דער ענטפער איז זאפארט געקומען.
„עס ווענדט זיך נור ווי ווייט דאס ווערט פון אונז גענומען,
ווי ווייט מיר ווערען אויסגענוצט פון'ם שפיעלערס האנד.
און ווילסטו וויסען, פריינד, ווארום מיינ שפיעלען איז גערעכטען;
— ך'ווער אויסגעשעפט און אויסגעזויגען ביז די לעצטע נאמען.“




יעדער מענטש האט פיעלע מעלות אין זיך שטעקען,
די ערציהונג אבער, דארף עס אויסשעפען, ענטדעקען.



דער פראָסט און די קונסט

דער פראָסט האָט איינמאַל זיך בעקלאָגט,
אז אַבוואָהל ער מאָהלט אזעלכע שעהנע בילדער אויף די פענסטער,
ווערט ער נישט בעטראכט אלס קינסטלער, נישט אפילו אלס דער קלענסטער.
„די וועלט, האָט ער געפלאמט, קיין שום גערעכטיגקייט פערמאַגט
ס'איז איינפאך אַ סקאנדאַל, די קונסט פון פראָסט און קעלט,
זאָל בלייבען אונבעמערקט אזוי, אין גאָר דער וועלט!“

די קונסט האָט איהם ערווידערט: „פעטער! מאַך נור נישט אזאָ געפילדער,
ביזט גאָר קיין קינסטלער נישט, דיין ארבייט טראָגט קיין פרוכט...
ווילסט אויספיינען פאר אונז אַ זאך, וואס איז געהאַסט, פערפלוכט,
דו שטעלסט אונז פאַר די בייזע קעלט אין שעהנע בילדער;
דיין קונסט איז נישט ערהאַבען, זי איז פאַלש געריכטעט,
דעריבער ווערסטו טאקי פון'ם ערשטען זונען-שטראַהל פערניכטעט.“



דאָס שענדליכע, ווען פארגעשטעלט אין קונסט, דאָס דעקאדענץ,
בלייבט אונבעמערקט, עס האָט קיין רעכט אויף עקזיסטענץ.



צווישען ציפער

דער ציפער „ניין“, האט זיך אלס ציפער-קעניג'ל ערקלעהרט,
„איך“, האט ער, מיט גדלות, זיך בעריהמט,
„בין, אלס גרעסטער פון די ציפער, דא בעשטימט!
ווייל צווישען אלע זיי, האב איך דעם גרעסטען ווערטה;
נול און איינס, צוויי, דריי, פיער, פינעף, זעקס און זיעבען,
און דער אכט, אפילו, זענען אלע הינטער מיר געבליבען!”

די בעריהמעריי האט צוגעהערט א צווייטע ציפער
און זי האט זיך גוטמוטהיג צולאכט,
„הפנים אז דו האלסט זיך ווירקליך פאר א מאכט!
עס איז קאמיש ווען מען קוקט אריין אין דעם אביסעל טיעפער.
שטעהענדיג אליין, ביזטו א גאנצער מיוחס, א בן יקר,
בלויז צוויי איינסען אבער, מאכען דיך אויס קנאקער.”




ווען די קליינע ווערען אייניג און זיי נעהמען זיך גרופירען,
קען דער יחיד, מעג ער זיין דער מעכטיגסטער, מיט זיי ניט קאנקורירען.




די שפין און דער פישער

די שפין האט זיך געערגערט, למאי מען האט זי פיינד.
„סטייטש! איך בין דאך ניט די איינציגע וואס לעבט פון פאנג,
און פון דעסוועגען „די שפין די ערגסטע איז“, געהט אום דער קלאנג.
אין גאר דער וועלט פערמאג איך ניט קיין גוטען פריינד;
ווייל נור איינער אויסדריקען א שנאה פון דעם ערגסטען מין,
זאגט ער איינפאך: — אה, איך האס עס, ווי איך האס א שפין! —“

„נו יא, דו ביזט אן אמת'ע מרשעת!“ האט דער פישער איהר ערקלעהרט.
„ווען איך, למשל, כאפ אריין אין נעץ א פיש,
פערברויך איך זי אין גאנצען, איך פערזעהר זי ביי מיין מיש,
ביי דיר, דאגעגען, האט א קרבן גאר קיין ברעקעל ווערטה,
צוליעב א קלייניגקייט נור, הרג'עסטו די אונשולדיגע פליגען
מען זעהט זיי נאכהער גאנצעהייד ביי דיר אין שפיין-וועב ליגען.“



מאנכע מענשען זענען גראדע ווי די בייזע שפינען,
עס איז רעכט ביי זיי א מענשען טוידטען, אום א גראשען צו פערדיענען.



אמת און שקר

דער שקר האט אמאל געפרעגט א פראגע ביי דעם אמת:
„ווי ווייסען עס די מענשען אונז צו אונטערשיידען?
מען כאפט מיך אימער פאר'ן האנד ביים ריידען,
עס העלפט ניט ווי איך זאל ניט אויסארבייטען מיינע טהעמעס,
יעדער ליגען מיינער, ווערט בעגריפען,
ד'מעג עס מאכען ווי א קינסטלער דורך און דורך געשליפען!“

„די אותיות ביי דיר פערראטהען דוך“, דער אמת האט צולאכט זיך.
„א „שין“, א „קוף“, א „ריש“, דו שיסט מיט הונדערטער דיין בלאף, (*
ביי מיר, דאגעגען, זעהט מען אי אן „אלף“ אי א „תיו“,
א מאל איז איינס, א מאל פיער הונדערט, ווי עס מאכט זיך,
דער שקר, רעדט געקינסעלט און כסדר מיט גוזמאות,
דערפאר דערקענט מען איהם גאר אהן שום טעות.“
(* ליגען.

שקר האט קיין סוף (תיו) ניט, ער דערגרויכט נור ביז דעם „שין“,
עס האלט דערפאר ניט אויס די קריטיק, ס'האט קיין זינן.



דער אפיקומן און דער חכם

דער אפיקומן האט געפרעגט א שאלה:
„מען זאגט, די וועלט האלט פון אן עניו, זעהר פיעל;
מען לויבט דעם יעניגען וואס זיצט בעהאלטען אין דער שטיל.
אט איך בעזיץ דאך, לכל הדעות, דיעזע מעלה;
איך ליעג פערשטעקט, בעהאלטען אונטער'ן קישען
און קיינער ריהמט מיך נישט, מען וויל פון מיר ניט וויסען?“

אויף דעם געענטפערט האט דער חכם פון ארבעה בנים:
„צו זיין אן עניו איז נאך ניט גענוג,
מען מוז דערצו נאך זיין גערעכטען, גוט און קלוג,
און דו, מיין גוטער ברודער, האסט דערפאר קיין פנים,
ווייל דו ליעגסט בעהאלטען גלאט אזוי זיך, סתם,
ווייטער אבער, ביזטו אבסאלוט אהן זאלץ, אהן פעפער, אהן א מעס!“



ניט יעדען עניו דארף די מענשהייט ריהמען,
ווייל בלויז ענמות, איז א קנאפער סמן...



די קליאטשע און די קוה

די קוה געקראגען האט געזידעלט פון דער קליאטשע:
„דו פוסט-און-פאסטניצע, אומזיסטע פרעסערין;
פון אלעמען, אין שטאהל דא, לעבסטו זיך א טאג א בעסערען;
דו ארבייטסט ניט און שטעהסט דא ווי א גרעפין אויף א דאטשע.
פון דיינעם וועגען מוז איך נעבאך שלעפען וואסער, פיהרען היי,
שוין יאהרען ווי דו לעבסט זיך אויף מיין רעכנונג אט אזוי!“

אויף דעם געענטפערט האט די קוה, אין מיטען קייען:
„נוצען ברענגען, מיינט ניט דוקא טהון עבודת פרך,
יעדער איינער מאכט זיך ניצליך אויף זיין אייג'נעם דרך;
א פערד דארף טאקי ארבייטען פאר דרייען,
ווייל ער האט קיין אנדער אויפגאבע אין לעבען,
איך, די קוה, קען אבער מילך און פוטער געבען.“



קענסט דו, ברודערקע, קיין וויכטיגעס ניט פראדוצירען,
מוזט דו שלעפען, האקען האלץ און וואסער פיהרען.



די שוועבעלאך און די ליכט

געוויסע שוועבעלאך, מיט קעפלאך רויטינקע און קליינע,
האבען מיט אן אונערהערטער חוצפה פראקלאמירט,
אז דאס קעפעל בלויז צוליעב דעם צינדעאלץ עקזיסטירט;
אליין איז זי ניט וויכטיג און א קנאפע גאר מורנו.
והראיה, ווי דער צינדעאלץ ברענט נור אב,
ווערט דאס קעפעל גלייך פערשוואונדען, ס'פאלט אראב.

א שטיקעל ליכטעל צאנקענדיג, האט אויפגעבליצט אויף'ס ניי:
„וואס רויטע קעפלאך קענען איינריידען זיך, משוגעים!
צוליעב דער קעפעל טאקי, מאכט מען דאך די שוועבעלאך, איהר פראים!
אהן אייער ביסעל פאספאר, זענט איהר דאך ניט ווערטה קיין שפיי!
ווי נור ס'רייכט זיך אב דאס קעפעל, איז אן עק צו אייער שטאלץ,
איהר פערבלייכט דאן ווערטהלאזע און אבגעברענטע שטיקלאך האלץ.“




פון דעם שטאנדפונקט פון דער ליכט ערקלעהרט עם זיך גאנץ גלעזט,
אז געוויסע רויטע קעפלאך לערנען פאלש דעם פשט...



צייהנער

„איך בעזיץ די שעהנסטע, בעסטע צייהנער אויף דער וועלט.“
האַט אן אלטע קאם, אמאל, אין א געשפרעך געזאגט,
„קיין בעשעפעניש אזעלכע גלייכע און געדיכטע צייהנדעלאך פערמאגט.
ך'ווייס ניט פון קיין צייהן-וועהטאג, סיי היץ, סיי קעלט,
ך'בין טויענד מאל שוין אין געדיכטע קעפ געקראכען
און קיינמאל נאך קיין צייהנדעל ניט צובראכען!“

א באקצעהן, האט עס צוגעהערט און ציניש זיך צולאכט.
„דער טיפוש האט קיין צייהן-וועהטאג, דעריבער קוועלט ער;
בעריהמט זיך, אז ער האט נאך אלע צייהנער אויף דער עלטער,
ער זאגט אונז אבער ניט ווי זיינע צייהנער זענען איהם געמאכט.
ווי קענען זיי איהם וועה טהון, דיעזע פראסטע ביינדלאך?
זיי האבען דאך קיין נערווען ניט, די קעמעל-צייהנדלאך!“




מאנכע לעבען זיך א רוהיג לעבען און א שטילען,
ווייל זיי האבען ניט קיין נערווען, קענען גארנישט פיהלען....



חזיר האחר

דער חזיר האט געטרייסט זיך, אז אפילו אידען,
וועלכע קריטיקירען איהם און שמוצען,
ציהען אויך פון איהם גאנץ גרויסע נוצען;
זיין חזיר-האחר געברויכען זיי פערשיידענע:
פאר בערשטלאך און פאר דראטוועס, איז עס שוין ניט טריף
און ס'האט דערפאר ביי אידען, גאר א גוואלדיגען פערקויף.
א דראטווע האט דעם חזיר דורכגעשטאכען. „הערט נור א המצאה!
חזיר כשר פיסעל! ער איז נאך ביי זיך געהויבען,
עס איז אבער אך און וועה צו זיין בעריהמען זיך און לויבען!
אט גראדע ווייל מען קען פון איהם ניט האבען קיין הנאה,
ווייל זיין פלייש און שמאלץ איז טריפה גאנץ און גאר,
זאגט מען: „גוט איז פון א חזיר אויך א האחר.“ —




דעם קארגען גביר'ס נדבה, אויב ער האט זיך שוין אמאל פערבונען,
ז'עס כשר, — ווייל א חזיר וואס ער גיט, איז ווי געפונען...



עקשנות

דער יונגער פוהרמאן האט געפרעגט ביים אלטען:
„ווי קומט עס וואס א פערד, בשעת עס ברענט די שטאל,
וועט ער ניט לאזען זיך ארויספיהרען פאר קיין שום פאל?
עס איז פון איהם לחלוטין גארנישט צו דערהאלטען,
עס העלפט דיר ניט קיין בעטען, רופען, גלעטען,
ער ווערט פערברענט און לאזט דיך ניט דו זאלסט איהם רעטען.“

„אויף אן אויסגעשפאנטען פערדיל, פרעג מיך ניט קיין קשיות.“
געענטפערט האט דער אלטער בעל עגלה,
„עס איז, אויף פערד, פון גאט, אזא מין קללה:
סוסיס אהן א ציימעל, זענען איינגעשפארטע נפשות
און קוים נור האלסטו זיי ניט ביי די לייצעס,
איז אויס! זיי ווילען דיך ניט הערען, פאלגען דינע עצות.“




דער עקשן, ווי דאס פערד, וויל פון קיינעם קיין ערקלעהרונג,
אפילו ווען עס דראהעט איהם מיט אונטערגאנג, צושטערונג.



דער משל און דער נמשל

דער משל האט געזאגט צו'ם נמשל: „איך ביי דיר,
בין גראדע ווי א פענסטער אין א צימער;
דיין ליכט בעקומסטו דורך'ן משל אימער,
ווייל דו אליין ביזט זעהר דונקעל ווען אהן מיר.
די נויץ פון'ם משל איז דעריבער גרויס אונענדליך,
דורך מיר נור, ווערט דער נמשל גוט פערשטענדליך.“

דער נמשל האט געגעבען איהם אן ענטפער א פערדעקטען.
אויך אביסעל משל'דיג, נור דייטליך, קלאהר:
„מיר צוזאמען זענען זיכער גאר א גוטע פאאר
די צרה אבער איז, וואס פיעלע מענשען זענען שלעכטע ארכיטעקטען,
זיי קענען אונז ניט צופאסען צוזאמען און דארום,
פיעל פענסטער מיינע שטעהען אין דער קרום...“




מאנכער רעדנער האלט אין שטעלען פענסטער נאכאנאנד,
צוקאליעטשענדיג אין צימער יעדע וואנד...




דאס שוועבעלע און דער אייזערנער צוואם

דאס שוועבעלע געזאגט האט צו דעם צוואק: „דו טויגסט אויף קלאגען!
דיין קאפ איז פלאטשיג, זעהר מיאוס און דערצו,
בעקומט עס אפטע קלעפ, עס לאזט דיך ניט צורוח;
עס קריכט נור אויף די ווענט און קריגט דערפאר געשלאגען.
אט איך בעזיין א קלוגע קעפעלע, ס'איז שעהן און רונד,
עס ליגט זיך אימער רוהיג, זיין זאל עס מיר טאקי נור געזונד!“

אויף דעם ערווידערט האט דאס צוועקעל, שפיציג שארף:
„מיט מיין צוקלאפטען קאפ, בעדארף איך מיך גאר וועניג שעהמען.
„איך כאפ די קלעפ, ווייל איך פרוביר אלץ, וויכטיגעס צו אונטערנעמען.
איך קען זיי אויך געדולדיג איבערטראגען ווען מען דארף.
דו, ביזט אבער נור א בריה ביז מען נעהמט דיך אין די הענט,
אין מאהל דיך א רייב טהון, ווערסטו באלד פערברענט.“



די מיאוסע צוקלאפטע קעפ, די פלאטשיגע, די פלאכע,
צוטהוען מעהרסטענס, מעהרער ארבייט ווי די שעהנינקע, די שוואכע.



די מצה און דער מרור

ליגענדיג צוזאמען אויף'ן טיש, ביים סדר,
אויסגעלאכט דעם מרור, האָט די מצה:
„ביזט א טהייער שטיקעל גרינס, א גרויסע צאצע,
קיינער אָבער גלייכט דיך ניט צו עסען, ליידער!
האָסטו שוין געזעהען, אימיצער זאָל עסען, דיך אליין,
אַט אזוי ווי מיך, אָהן קיין שום זאך — בלויז חריין?“

דער מרור האָט אויף דעם געענטפערט, שטארק פערביטערט:
„מצה עסט מען בלויז אַכט טעג און דאָס איז אויך, באין ברירה,
ווייל מען איז דערצו געצוואונגען פון דער תורה,
(דער איד פאר „כרות יאָהרען“ נעבאָך ציטערט),
איך בין אָבער ווילקאָמען, די זאך איז קלאָהר,
זעהסט דאָך, מען געברויכט מיך פרייוויליג דאָס גאנצע יאָהר...“


דאָס פרייוויליגע, ס'מעג אפילו זיין ניט שטארק געלונגען,
שמעקט בעסער, ווי די בעסטע זאך וואָס איז געצוואונגען.



דער שווארצער פראק און דער קיטעל

דער שווארצער פראק דערזעהען האט דעם ווייסען קיטעל
און ארויסגעפלאצט אין א געלעכטער.
„כא! כא! כא! ס'א מלבוש ניט קיין שלעכטער,
אין וואס מען קומט עס אויסכעטען ביי גאט א קוויטעל!
קיין וואונדער וואס דער איד, א שלעכטען מזל האט, א הארטען,
געקליידט אזוי געמיינ, ווי קען ער בעסערס גאר ערווארטען?“

דער קיטעל האט אויף דעם געהאט דאס פאלגענדע צו זאגען:
„פאר גאט בעדארף מען ניט קיין שעהנע קליידער, פון,
מען דארף נור שטעהן פאר איהם אין ווייסען, ריין פון שמוץ,
הלואי נור וואלטען אלע אידען מיך געטראגען!
די צרה איז, וואס דיעזער ריינער ווייסער מאנטעל,
ווערט אפט פערביטען אויף דער מאדע פון א פוסטען פראנטעל...“




דער איד זאל הייליג האלטען זיינס, און לויט דער מאדע זיך ניט בייטען,
וואלט ער פילייכט געהאט א גוטען קוויטעל, ווי ביי לייטען...



דער ציביק און דער סיגאר

„יעצט זענט איהר שוין אלע קנאקערס, גרויסע לייט!“
געזאגט דער ציביק האט צו'ם סיגארעט און צו'ם סיגאר:
„אבי נור גרויפען, קען עס אַבקאכען דער גרעסטער נאָר.
וואו זענט איהר געווען אמאל, אין גאָר דער אלטער צייט?
דעם טעם פון רויכערען, צוערשט, בעקאנט געמאכט האָב איך,
און ריהמט אייך איינער, מיינט עס אייגענטליך, ער ריהמט גאָר מיד.“

דער סיגאר האָט איהם געענטפערט, זיך פערציהענדיג גאנץ שטארק:
„צווישען אונז גערעדט, איז יעדער מענש אויף אונז ערביטערט,
רויכערען איז שעדליך, עס צושטערט די נערווען און ערשיטערט,
דו האָסט אלזאָ נור אריינגעבראכט אביסעל גיפט אין מארק,
און קוים ביזטו געווען דער ערשטער, מענשען צו פערסמ'ען,
בעדארף מען איבערהויפט דיך גאָר ניט ריהמען, נור פערדאמען.“




ס'איז קיין עהרע ניט צו זיין דער ערשטער, עטוואָס צו ענטדעקען
ווען די ניי-ענטדעקטע זאך איז ניט פאר ניצליכע און גוטע צוועקען.



דער בלוטס טראפען

א פרישע טריפה איי, ארויסגעווארפען האט מען אויף'ן מיסט.
דאס איי האט זיך בעליידיגט און גענומען שרייען „קאראאול!
די רבי'צען מוז איינפאך זיין משוגע, דול,
ארויסצואווארפען אזא געלכעל גלאט אומזיסט, אומנישט!
צוליעב א רויטער פינטעלע האט דיעזע מכשפה,
ערקלעהרט א פרישע ריינע איי, אלס טריפה!“

א טאוועל פון א שולחן ערוך, האט איהר גלייך געענטפערט אויף'ן ערט:
„דיין פרישקייט און דיין שעהנער געלכעל,
דיין ווייסעל אונטער דיין אריסטאקראטיש-פיינער פעלכעל,
טויגען טאקי ווירקליך גארניט פאר דער רב'צינס טארט,
ווייל די תורה פסק'ענט עס בפירוש אט אזוי:
„דער בלוטס-טראפען טריפה מאכט די בעסטע איי.“ —



די גרעסטע זאכען ווערען אפט צוליעב א קלייניגקייט מכולה,
צוליעב א קליינעם פלעק, פאלט מאנכער מענטש ארונטער פון זיין גדולת.



די סאווע' דער קאנאריק און דער ראב

די סאווע האט אין א ביינאכט, געוויינט, געקלאגט ;
„אָה! די וועלט, האט זי גע'מענה'עט, פינסטער איז און שלעכט.“
דער קאנאריק אבער האט איהר ניט געגעבען רעכט
און פרעהליך אונטערוינגענדיג, האט ער געזאגט :
„די וועלט איז פול מיט פראכט און גלאנץ, מיט גאטעס גאבען,
איהר צויבערליכט און גליק, איז גרויסארטיג, ערהאבען!“

אן אלטער ראב האט אויסגעהערט די מענות פון זיי ביידען
און באלד ערקלעהרט, אז ביידע האבען רעכט,
די סאווע שלאפט ביי טאג און קוקט נאָר אָן די נעכט,
דעריבער איז זי מעלאנכאליש-פעסימיסטיש אין איהר ריידען.
דער קאנאריק וויעדער שלאפט ביי נאכט און לעבט ביי טאג,
איז ער טאקי אפטימיסטיש, ווייס ניט פון קיין קלאג.




די וועלט קען זיין ערהאבען, צויבערליך און אויך ניט שוויגען,
עס ווענדט זיך נור ווי איינער קוקט אויף איהר, מיט וועלכע אויגען.



דער טשייניק און דער טאפ

דער טשייניק האט פון זיך געבלאזען, גאר ווי עפעס רעכטס.
„אלע טעפלאך האבען א גערוך.“ האט ער געזאגט.
„יעדערער מיט וואס זיין מאכל איז פערבראקט,
און וואו א טעפעל, מוז עס שמעקען מיט געקעכטס,
בלויז מיר טשייניקעס, פערמאגען אזא כח,
אז פון אונז ניט שמעקען זאל דער קלענסטער ריח.“

אן אלטער טאפ, דערלאנגט האט איהם א הייסען שפריץ.
„זעה נור ווי דאס האט זיין נאז פערריסען!
קענסט נור, ברודערקע, מיט לייכטע פארע שיסען...
דיין גאנצע ארבייט דא, איז איינפאך נור א וויץ,
דו שמעקסט ניט, ווייל דו קאכסט נור ריינע וואסער סתם,
דיין מאכל האט קיין ריח, אבער ס'האט ניט אויך קיין טעם.“



די קליינע, אונבעדייטענדע פערזאנען, האבען קיין חסרונות,
זיי צייכענען זיך מיט גארנישט אויס און ליידען קיין בזיונות



די פאָהן און דער טלית

„בעטראכט נור מיינע פיעלע שעהנע פארבען,“
האַט די פאָהן געזאָגט צו'ם טלית.
„איך בין אין דער וועלט, דאָס טהייערסטע פון אלעם;
מיליאָנען מענשען זענען גרייט פאר מיר צו שטארבען,
דו, מיין פריינד! שפיעלסט, אסור צער, אזא מין ראליע,
ך'זעה שוין נאָך דיין שוואַרץ און ווייס, דיין טרויעריגע דאָליע.“

אויף דעם ערווידערט האָט דער טלית, געטליך-פרום:
„איהר, די פאָהנען, זענט דער מענשהייטס ערגסטע שונאים,
איער שעהנקייט און פיעל-פארביגקייט, בעצויבערען נארענים
די וועלט וועט אָבער אייביג דאָך ניט בלייבען אזוי דום.
די פאָהן, די מענשען-מערדערין, וועט ענדליך זיין פערדאָמט,
דער טרייער טלית אָבער, וועט פערבלייבען אייביג אין זיין אָמם.“



אין דער צוקונפט וועט די מענשהייט זיך ארומוזעהן, דערפאָהנען.
אז דער טלית איז פיעל אַנשטענדיגער פון די פאָהנען.



דער פארהאנג און דער האנדטוך

דער פארהאנג מיט'ן האנדטוך זאלבאנאנד,
האבען זיך געטראפען אין'ם וואש-טאג, אויף דער קיך
און דער ערשטער האט דעם צווייטען אכגעשטופט פון זיך.
„אווועק! דו שמוציגער שטיק האנדטוך, שמאך און שאנד!
ווארום בין איך ניט איינגעשמוצט אזוי פאסקודנע?
עס כאפט אן עקעל קוקענדיג אויף דיר, עס ווערט מיר נודנע!“

אויף דעם ערווידערט האט דער האנדטוך, איהם: „מיין הערר!
לויט דיין אויסקוק, ווי דו ביזט א ביסעל נור פערשטויבט,
צייגט עס, אז דו האסט גאר ניט געארבייט איבערהויפט,
האסט אנדערע געלאזען טהון וואס שמוציג איז און שווער,
און דערפאר, ווייל דו האסט זיך ארויסגעדורעהט פון ברענגען נוצען,
מוזט דו זיך צוגלייך מיט מיר, אין דיעזער בלאטע שמוצען.“

פון דער פעסט וואס ווערט ענטוויקעלט אין די ארימע קווארטאלען,
מוזען ענדליך אויך די רייכע לעדיג-געהער פאלען.



די בעלי תשובה

„דאנקען גאט!“ געזאגט האט די חרטה מיט פערגלאצטע אויגען.
„דער מענש איז גאר נאך ניט אזוי געפעהרליך שלעכט,
מען קען איהם געבען צו פערשטעהן וואס אונרעכט איז, וואס רעכט;
קוים ערקלעהרט מען איהם זיין טעות, גיט ער צו און לאזט זיך בויגען.
אט האב איך אליין, שוין טויזענדער גערעטעט פון א צרה,
קריגענדיג חרטה, האט ניט איינער שוין בעזיעגט זיין יצר הרע.“

„כא! כא! כא!“ צולאכט האט זיך א מיאוס'ע עבירה,
„פון דיין בעריהמעריי כאפט אן חלשות,
די גבורות דיינע האבען ניט קיין שום ממשות;
בלויז די אלטע אדער קראנקע נעהמען אן דיין תורה,
כל זמן דער מענש איז אבער שטארק און יונג,
הולטאיעוועט ער רעכטס און לינקס און שמעלט דיר אויס א צונג.“



פרעגט ניט דעם בעל תשובה'ניק, ווארום ער איז ניט מעהר פערשייט,
פרעגט איהם בעסער שטילערהייד, אויף וואס ער ליידט?



דער וויין און די חרוסת

„זאג מיר נור, אין וואָס בעשמעהט דיין קראפט?“
געפרעגט ביי'ם וויין, האָט די חרוסת,
„מען טרינקט פון דיר ביי'ם סדר, גאנצע ארבע כוסות,
אַט האָב איך דאָך אויך, א זעהר געשמאקע זאפט,
איך האָב אין זיך אי נים, אי וויין, אי עפעל
און קוים וואָס מען פערזוכט פון מיר א מאַהן, א שפילקע קעפעל!“

אויף דעם, דער וויין געענטפערט האָט איהר, שכור'לאך, נור קלוג:
„גראדע ווייל דו האָסט, אי עפעלאך, אי וויין, אי ניסלאך,
טויגסטו ניט! האָסט אַנגעכאפט פון אלץ צו ביסלאך
און האָסט פון קיין זאך ניט גענוג.
אַט איך האָב אַנהענגער אַהן צאָהל,
דערפאר, וואָס איך האָב בלויז איין זאך — מיין אלקאהאָל!“

די וועלט בעעהרט פיעל מעהר דעם ספעציאליסט, דעם פאך־מאַן,
ווי יענעם, וועלכער ווייס פון אלץ צו ביסעלאך, דעם סך־מאַן.



דער שנעע און דאס אייז

דער ווייסער שנעע צוגאנגען איז, פערוואנדעלט זיך אין בלאַטע.
דאס אייז פון קעלער האָט איהם ביטער קריטיקירט:
„אַה וועה! צו וועלכען תכלית דו האָסט זיך דערפיהרט!
ווען איך בין דו, וואָלט איך געשטאַרבען פאר גריזאַטע,
ווי שעהמסטו זיך ניט טיעף אזוי צו זינקען?
חזירים דאַרפֿען דאָך זיך מיאומען, דיין וואסער טרינקען.“

„ך'בין אין קלאַהרקייט און אין זויבערקייט אין דיר געראַטען.“
האַט אויף דעם געענטפערט איהם דער שנעע.
„אַבער דו ליגסט טיעף אין קעלער אונטער שטרוי,
וועהרענד איך, אין גאס פון יעדען איינעם, ווער געטראָטען.
מיר ביידע בלייבען ריין, ווען אונטער זייערען שלעסער,
קוים ליגען מיר אין גאס, ביזטו פון מיר ניט בעסער!“




בעטראכט ניט די פערדאַרבענע, מיט האָס,
אַממעהרסטען שולדיג איז די גאָס...



ל"ג בעומר און חצי אלול

ל"ג בעומר האט זיך איינמאל שטארק בעריהמט,
אז ער איז פון די גרעסטע מיוחסים,
נאך גרעסער פון יום-טובים און שבתים,
והראיה אויף ל"ג בעומר ווערען יעדען יאהר בעשמיט
פיעל מעהר חופות, ווי אויף אירגענד וועלכען טאג,
טראץ דעם פאקט, וואס ער בעלאנגט צו ספירה, צו די טעג פון קלאג.

אויף דעם געענטפערט האט דער חצי אלול דורכ'ן שופר,
„תקיעה, שברים, תרועה! עם איז נאך א גרויסע שאלה,
אויב צו הייראטהען אין פריהלינג איז א מעלה,
צו צעהלען ספירה ביז דער חופה, איז גאר מעשה לויפער ..
הייראטהען איז גוט אין אלול, אין די טעג פון מורא,
אבער זיכער ניט ווען אלעס איז נאך גרין, פאר מתן תורה“



דאס הייראטהען איז ריזיקאליש סיי ל"ג בעומר, סיי צו תקיעות,
נור גרינערהייט און כאפענדיג, ז'עס איינפאך מיאוס ...



דער וואַגען און דער בייסיקעל

„כא! כא! עס פלאצען מיר די רעדער פאר געלעכטער!“
האַט דער וואַגען זיך געקאמפּשעט אויף'ן קול,
ווען ער האָט דעם בייסיקעל ערבליקט צום ערשטען מאָהל.
„הפנים דיר געמאַכט האָט א בעל מלאכה גאָר א רעכטער!
ווי קען זיך גאָר אויף דיר געפינען ווען א בעלן,
מען פיהרט דיר נעבאָך פאר די הענטלאך, זאָלסט א לייַן ניט פאלען?“

„נעבאָך טאקי!“ האָט דער בייסיקעל איהם נאַכגעקרימט מיט שפּאַם,
„הייסט עס דו ביזט נאָך דער חכם, ווייל דו קריכסט אויף אלע פיער,
איך אויף צוויי, פאַהר שנעלער אָבער נאָך פון דיר!
און איך לאָז מיך אויך ניט פיהרען פון א פערד אין מיטען גאס...
דארפסט פון מיר ניט לאכען, דארפסט מיך אויך ניט שטאַרק בעקלאַגען,
זעה צוערשט, צו קענסטו מיך גאָר, ברודערקע, דעריאָגען!“




קריטיקירט ניט קיינע נייעסען דא, אויף גאָטעס ערד,
זויל דאָס אלטע ווערט גאנץ אַפּט געפיהרט פון פערד!



די אינועקסטען

בעשאפענדיג אינועקסטען, האט זיי גאט געהייסען געהן
און אויסקלייבען אן ארבייט; זיך געפינען וואס צו טהון.
זאפארט האט יעדער איינער אויסגעזוכט פאר זיך א פראפעסיאן,
פון וועלכער ער זאל ציהען נוצען, נור פאר זיך אליין.
בלויז די ביזע, בייסענדיגע ביענען,
האבען אויסגעדריקט א וואונש, דער וועלט מיט עפעס וואס צו דיענען.

פון הימל איז א חונערענדע שטימע דאן געקומען:
„די אינועקסטען וועלכע זוכען אייג'נע נוי,
זאלען וואלגערען זיך אויף'ן מיסט און עסען שמוץ.
די ביענען אבער, לעבען זאלען אויף דער זאפט פון בלומען
און טראגען זאלען זיי אויף זיך א גרויסארטיגע פליכט,
בעזארגען גאר די וועלט מיט זיסקייט און מיט ליכט!“ ...



צווישען מענשען, קענט איהר פונקט דאס זעלבע יעצט געפינען,
אי פערשאלמענע אינועקסטען, אי געבענשטע ביענען.




דער טרעמפ און די קראוואט

דער טרעמפ (*) געלאכט האט פון דער מענערשער קראוואט :
„דו טויגעניכטס, דו שניפסעל גולם, לאנגער עק!
דו ברענגסט קיין ברעקעל נוי, דו דיענסט קיין צוועק,
דו הענגסט נור ווי א פינפטער ראד צום וואַגען אקוראט,
אמת קלוגע, פאַרטגעשריטענע פערזאָנען,
ווייל'ן אזעלכע פוסטע צערעמאָניעס, מעהר ניט קאָנען.“

דער אַנגעגרייפטער האט אויף דעם ערווידערט : „ביטע!
מיין נאָמען דארף מיט עהרע זיין בעדעקט,
דערפאר שוין, ווייל מען האלט מיך אלס א צייכען פון רעספּעקט,
איך ארבייט פאר א מנהג, האלט נור אַן א זיטע,
און א סמן אז איך בין אן אידעאל, א זעהר הויכען,
איז די „דימאָנד־פּין“ וואָס איך בעקום אלס עהרען־צייכען.“

(*) א היימלאָזער, בראַדיאָנע.




דער טרעמפ מעג לאַגיש און גערעכט ארגומענטירען,
די מענשהייט וויל זיך אָבער מעשה־טרעמפ ניט פיהרען.



די שווארצע און די ווייסע האהר

די שווארצע האהר דערזעהען האבען צווישען זיך א ווייסע,
„ביזט ניט אונזערע!“ געשריהען האבען זיי מיט צארן,
„מיר, דא אלע, זיינען דאך גאר שווארץ געבארען!
מיט דיר האט דא געמוזט פאסירען ניט קיין שעהנע מעשה.
גאר פלוצלונג זיך אזוי צו ענדערען! ווייזט אויס דו ביזט ניט קלאהר,
— דו מאכסט צו שאנדע אונזער גאנצע קאפ מיט האהר.“

„איהר אונזיסענדע!“ האט די ווייסע האהר צולאכט זיך.
„דאס וואס האט אצונד פאסירט מיט מיר,
וועט מיט אייך, מיט אלעמען, פאסירען היער,
מיט מיר, האט עס אביסעל פריהער נור, געמאכט זיך,
ניט וואונדערט זיך, ניט ערגערט זיך, עס איז קיין נייעס,
ס'מעג גוט זיין, אדער שלעכט, איהר'ט אלע ווערען ווייט!“



די וועלט האט פיעלע מאל פערדאמט געוויסע לייט,
פאר פרעדיגען א ווארהייטס-אידעאל אביסעל פאר דער צייט.



דער צילינדער הוט און די יארמולקע

דער גלאנציגער צילינדער-הוט געטריבען האט קאטאוועס,
און אויסגעלאכט די יארמולקע, די קליינע:
„דו ארימע, בטלנ'יש היטעלע, געמיינע!
דו שמעקסט מיר אונטער מיט דעם טוידט, דעם מלאך המות,
עס פראגען דיר נור תהילים-זאגער און בית עולם קאנדידאטען.
אט איך געפראגען ווער, פון לעבע-יונגען און אריסטאקראטען!“

אויף דעם, די יארמולקע געענטפערט האט איהם מיט טאלאנט:
„גרויסער פריץ מיינער! ך'האב פאר דיר רעספעקט און עהרע,
דו בעציערסט די רייכסטע בעלער, די סאלאנען, טהעאטערע,
ביזט זעהר עלעגאנט, דער שטאלץ פון יעדען פראנט,
אבער ניט פערגעס זיך, דו ביזט פוסט פון אויבען ביז אראפ,
וועהרענד איך בין אויסגעפילט דורכאויס מיט קאפ!“...



עלעגאנט איז ניט קיין סמן אויף פערשטאנד,
דיזע ביידע מעלות געהען זעלטען האנד אין האנד.



די צוויי טשייניקעס

דער גרויסער טשייניק וואסער האט געקאכט זיך און געזאָדען.
שיפענדיג און בלאָזענדיג זיין הייסע פארע;
זידלענדיג דעם קליינעם טשייניק טהע מיט יענעם ביסעל וואַרע.
„איך שעהם מיך גאר מיט דיר צו שטעהן דא אויף דעם זעלבען באַדען!
ביזט קליין און אונבעדייטענד, אַנגעפילט מיט רויטליך-געלער חזיריי,
ס'איז אסור צער, אין מויל צו נעהמען דיר, כדאי.“

„מיין רויטליך-געלער שטאַף, האלט אויף דיין עקזיסטענץ!“
ערוידערט האט דער קליינער טשייניק טהע.
„ווייל ווער וואָלט דען געזופט דיין הייסע וואַסער גלאט אזוי?
עס האט דאך גאר קיין ברעקעל טעם אַהן מיין עסענץ!
ס'איז אמת, דו ביזט גרעסער פיעל פון מיר,
פון מיין עסענץ בעקומסטו אָבער דיין געשמאק און דעם קאַליר.“




די קליינע צאָהל געלעהרטע און חכמים, שרייבען פאַר,
די פארב, דעם אויסקוק און דעם ווערטה פון יעדען דור.



דער אקער-אייזען און די שווערד

דערזעהנדיג די שווערד ביי'ם זייט פון גענעראל,
ווי זי הענגט מיט גאווה אין א שעהן-פערפוצטער שייד,
איז דער אקער-אייזען באלד ארויס מיט שארפע רייד:
„איך פראטעסטיר! מיר ביידע זענען דאך געשמידט פון איין מעטאל,
טא ווארום ביזטו א בכבוד'ע און גענעראלסקע שווערד,
וועהרענד, איך ביי'ם פויער, אקער מיט'ן נאז די ערד!“

„פאר ברויט, בעקומט מען אימער ביי די מענשען שטיינער.“
געענטפערט האט די שווערד. „גענאָסע אייזען!
„ווער הייסט דיר טהון די מענשען גוטעס, זיי צו שפייזען?
נעהם שנייד זיי פונקט ווי איך, דערלאנג זיי גוט איבער די ביינער,
זעטיג זיך מיט זייער פלייש און בלוט, און זוך נור צו רעגירען,
וועסטו לעבען רייך, דער עולם וועט דיר רעספעקטירען.“




דער מענשען-פריינד ליגט אימער טיעף אין דער אדמה,
עס לעבט נור יענער גליקלאך, ווער עס פיהרט מיט אונז מלחמה.



די אַבגעשמיסענע הושענא

אן אַבגעשמיסענע הושענא אויף'ן מיסט
האַט זעהר שטארק געריהמט איהר יחוס,
דערצעהלענדיג, אז מיט'ן לולב איז זי ערשט געווען בסמיכות
און יעדערען האט זי דעריבער קאלט בעגריסט,
ווי איינער זאגט: „ר' קרוב, כאפט זיך ניט, פאוואליע!
פערגעסט ניט, אז איך האב געשפיעלט א גרויסע ראליע!"

א ריטעל פון א בעזים האט איהר גלייך געשמעלט א פראגע:
„ווי באלד דו האסט זיך שוין ארויפגעארבייט אויף א גוטער צייט,
געזעסען צווישען הויך געבילדעטע און פיינע לייט,
מא ווייזשע קומסטו דאס אצונד צו דיעזער לאגע?
מסתמא האט מען אויסגעפונען אז דו פאסט ניט פאר דיין זיין,
דער לולב איז געבליבען לולב, וועהרענד דו בעקומען האסט די שמיץ".



קוים זענט איהר ארויסגעווארפען און געשמיסען,
ווייל די וועלט פון אייער אלטען יחוס מעהר ניט וויסען.



די ברית חדשה און דער תנ"ך

די ברית חדשה האט גערייצט זיך מיט דעם אלטינקען, תנ"ך :
„נו, סוף כל סוף, וואס העלפט דיר דיין פאריבעל?
אויף אויביג זענען מיר פעראייניגט אין דער ביבעל,
מיר ביידע זענען יעצט איין גרויסע זאך ;
איין הייליגקייט פערקניפט אונז יעצט צוזאמען,
און אלע דענקען אז פון גאט, מיר ביידע, שטאמען.“

אויף דעם געענטפערט האט איהם דער תנ"ך'ל באלד :
„נו יא, דיין יחוס איז יעצט הויך געשטיגען,
ווייל אימער זעהט מען דרך מיט מיר צוזאמען ליגען,
נור דאס האט בלויז דער בוכבינדער פעראייניגט אונז מיט גוואלד,
ווען ניט זיין קלעפעדיגער פאפ, זיין פרעס און האנד,
דאן קלעפסטו זיך צו מיר, ווי ארבעט צו דער וואנד.“

גייסטיגע קאנטראסטען קענען זיין פעראייניגט בלויז לפנים,
אינערליך פערבלייבען זיי זיך פונקט די זעלבע שונאים.



די יוגענד און די עלטער

די יוגענד האט געטאנצט, געשטיפט, פערגניגען זיך פערשאפט,
„די גאנצע וועלט איז מיינע!“ האט זי פראקלאמירט,
מיין צוקונפט פרעכטיג איז, מיין וועג מיט בלומען-קרענץ בעציערט,
ד'בין שטארק און מעכטיג, אונערשעפליך אין מיין קראפט,
וואס טויג מיר דענקען, טראכטען, זארגען,
איך האב דעם היינט און איך וועל האבען אויך דעם מארגען!“

„מיין קינד! זיי שפארעוודיגער“, האט געווארענט זי די עלטער.
„בענוץ ניט גאר דיין פולווער אין דעם ערשמען שאס,
צוטהייל דיין קראפט אויף זיעבציג יאהר, אין גלייכער מאס,
דאן קענסטו קיינמאל זיך ניט פיהלען שוואכער, אונגליקליכער, קעלטער.
קוים שפארסטו ניט דיין קראפט, לעבסט זארגלאז, אונערשראקען,
צושווימט דיין ביסעל גליק, ווערסט יונגער הייד א זקן.“




די אלטקייט פרעדיגט אונז דאס גרעסטע גליק, די שוגענד,
ליידער אבער ווערט עס ניט פערשטאנען פון דער יוגענד.



די גאס לאמטערן און די לבנה

א גאס-לאמטערן, האָט פּילאָזאָפּירט מיט זיך אליין.
„היות ווי די לבנה, שיינט פון מיר ניט בעסער,
איז א סמן, אז זי איז פון מיר, מסתמא, אויך ניט גרעסער;
ז'איז איינפאך, גראדע ווי איהר זעהט זי — זעהר קליין,
ווען איך, לאמטערן, וואלט זיך דארטען אין דער הויך געשטעלט,
וואלט יעדער איינער מיך געזעהען, פונקט ווי זי, אין גאר דער וועלט!“

דאס געזיכט אין דער לבנה, האָט געשמייכלט: „אָה, לאמטערן!
איך בין גרויס ווי גאר די וועלט, אין די ביזט נור א פונק,
צוגעפעסטיגט צו א סלופ, פערמאגסטו ניט קיין שוואונק,
קענסט ניט וואנדערן ווי איך דא, אין די הויכע ספערען
און ווען אפילו יא, ווען דאס זאל שוין געשעהען,
צוליעב דיין קליינקייט, וואלט מען דיר אין גאנצען ניט געזעהען.“




וואס העכער איינער שטעהט, וואס העכער ער מוז שוועבען,
אלץ גרעסער מוז ער זיין, מען זאל איהם מערקען דא אין לעבען.



דער טעלעפאן

אן אבגעניצטער טעלעפאן, איז צווישען שברי כלים,
געלעגען ערגעץ אויף א בערגעל מיסט, עק שטאדט,
און ליגענדיג, געטענה'עט דארט צו גאט:
„ווי לאנג ערשט האב איך, גאטוניו! בעלאנגט דא צו די גדולים?
ווי לאנג ערשט, זינט עס האט מיט מיר געקלונגען?
יעצט וואלגערען זיך אהן א היים, בין איך געצוואונגען!“

אן אלטער שטיקעל עדיטאריעל, האט עס גלייך דערהערט
און ווי זיין שטייגער, ניט געפרעגטערהייד ערקלעהרט:
„איך ווייס די אורזאכע פון דינע גרויסע ליידען,
פלעגסט תמיד, נור פון פרעמדע אינטערעסען ריידען.
ווען דו וואלסט בלויז מיט זיך אליין געווען פערנומען,
וואלסט דו צו דיעזען צושטאנד קיינמאל ניט געקומען.“



די יעניגע וואס לעבען נור פאר פרעמדע אינטערעסען,
פערבלייבען ענדליך זעלבסט פערלאזען און פערגעסען.



די פאנטען-פען און דער בליישימפט

די פאנטען-פען האט מיט דעם בליישימפט זיך גערייצט.
„דו זעהסט! דיין יחוס איז יעצט שטארק געזונקען,
אט מיך בעדארף מען אויך ניט מעהר אין טינטער טונקען,
א קוואל מיט טינט, פון מיר בעשטענדיג פלייצט.
דו מוזט מיט מיר צוטהיילען זיך דיין קרוין,
איך שרייב יעצט, פונקט ווי דו, פון זיך אליין.“

אויף דעם ערווידערט האט דער בליישימפט: „ס'הויבט זיך גאר ניט אן!
קיין כבוד האסטו נאך דערוויילע ניט פערדיענט,
דו שרייבסט נאך, שוועסטערקע, מיט פרעמדע טינט,
און דיעזען פרעמדען מאטריאל, איז אויס! קענסט גארנישט טהון,
זעהסטו, איך! שרייב וואכען און מאנאמען אפ,
בלויז שארפענדיג און שפיצענדיג מיין קאפ.“


די קרוין פון כבוד, דעם אריגינעלען קינסטלער בלויז געהערט,
ווייל נאכגעמאכטע, פרעמדע, האט א קליינעם ווערטה.



די פערשיעדענע פרוכט

די פרוכט פון גאר דער וועלט, געמענה'עט האט צום הימעל:
„ווארום זאל יעדעס פרוכט בעפאלען ווערען פון א שונא,
פון ווערים, גרויסע אדער קליינע,
פון ווערען ווייך, פון פוילקייט און פון שימעל,
וועהרענד בלויז די פרוכט פון שרייבער און פערפאסער,
פטור איז פון אלעם, ס'ליידעט נור פון פייער אדער וואסער?“

אויף דעם געענטפערט האט מען זיי פון אויבען:
„די פרוכט פון פעדער ליידעט אויך פון ווערים,
באציליען וועלכע קריכען איהר אין די געדערים;
מיקראבען, וועלכע גאר איהר זאפט און טעם בערויבען
אמאל איז זי זאגאר פערפוילט אין מאנכע פלעצער,
די פרוכט פון שרייבען, האט אויף זיך די גרייזען פון דעם זעצער.“




דעם זעצער צארט ניט וואס ער זעצט, אבי ער קריגט די מעות,
אין מאנכע ספרים איז דערפאר דער גאנצער זאץ — איין גרויסער מעות..



די קוילען און די קאנאנע

די קוילען האבען זיך געקריעגט מיט דער קאנאנע.
„סטייטש! געשריעהען האבען זיי מיט וואומה,
„רק דו צווינגסט אונז צו פערגיסען אונשולדיגע בלוט.
דערצו נאך שטעלסטו אונז אליין אין א סכנה.
יעדען מאל ווען דו פאנגסט אן מיט אונז צו שיסען,
ווערען מיר אין פיצע-פיצעלאך צוריסען.”

„כא! כא! כא! איהר האט א חוצפה נאך צו פראטעסטירען.”
האט געדונערט די קאנאנע מיט א טייפלישען געלעכטער.
„דער פראטעסט געווען וואלט דאן נור א גערעכטער,
ווען איהר לאזט איהם הערען בשעת מען נעהמט אייך פאבריצירען,
ווארום ערלויבט איהר, זיך אלס קוילען, לאזען מאכען?
און אייך, וואלט איך דאך גאר נישט האבען דא מיט וואס צו קראכען.”



די רעגירונג איז נישט שולדיג אין די שלאכט-פעלד רעזולטאטען.
שולדיג זענען זעלבסט די מענשען, ווייל זיי גיבען איהר סאלדאטען.




דער פאספארט און דאס געוויסען

דער אימיגראנטען - פאספארט האט זיך שטארק צולאכט :
"כא ! כא ! איך ווער פון נחת ברייטער, לענגער, דיקער,
דער מענש איז יעצט דער טפל, איך נור בין דער עיקר.
אהן מיר, ווערט קיינער ניט גענומען דא אין אכט !
אין מיר ליגט יעדערענס געשטאלט ווי אין א שפיגעל,
דער מענש איז גאר קיין מענש ניט אהן מיין זיעגעל."

"מעגסט דעם מענשען אויסלאכען און שטעכווערטלאך איהם שיטען."
געענטפערט האט איהם דאס געוויסען,
"דיין זיעג איז אבער פאלש, זיי וויסען !
ביזט א פינסטערע ערפינדונג, פון און פאר באנדיטען,
סיי דער וואס גיט, סיי דער וואס דארף דיין נארישע דיפלאמע,
איז גאר קיין מענש ניט, נור א בריאה מיט א שמוציגער נשמה."




נור די יעניגע, וואס וואלטען זאנסט בעלאנגען צו דער קלאס פערדאמטע,
זענען פאספארט-אנהענגער, רעגיערער און בעאמטע.



בעשערט

א ביען אריינגעקוקט האָט אין א גרין־הויז, דורך'ן גלאַז
און דאָרט בעמערקט א פרישע בלום פון גאַרטען.
א זיסנקע, פון יענע וואונדערבארע סאַרטען,
וואָס שמעקען אזוי אנגענעהם דער ביען אין נאָז.
און וועלענדיג א זויג טהון פון דער בלום אביסעל זאַפט,
אַהין א יאָג געטהאָן זיך, האָט זי מיט איהר גאנצער קראַפֿט.

די שויבען אַבער, האָבען אַבגעהאלטען איהר געיעג.
זיי האָבען זיך ארויסגעצייגט, אלס הארטע ווענט;
זיי דורכצוברעכען, האָט די שוואכע ביען, נאטירליך, ניט געקענט
אין ניט פערשטאנען האָט זי, וואס עס שמעהט איהר דא אין וועג.
דיעזען וואונדער האָט די ביען נאכהער ערקלעהרט,
אז די בלום איז איהר מסתמא ניט געווען בעשערט.




פיעלע מענשען ווייסען ניט וואָס שמערט זיי דא אין לעבען,
און אויף יעדען דורכפאל מוזען זיי דעם ביענען - תירוץ געבען.



די גערעכטיגקייט און די קראפט.

די גערעכטיגקייט געזאגט האט צו דער קראפט : „ס'א פאקט,
מיר ביידע, ווען צוזאמען, זענען גאר א גוטע זאך,
בעזונדער אבער, שמעסטו נידריגער פון מיר, א סך ;
דו בעגעהסט, ניט-זעלטען, א פערברעכערישען אקט ;
גערעכטיגקייט אהן קראפט, נאך אלץ גערעכטיגקייט פערטרעט,
די קראפט ווען אהן גערעכטיגקייט, איז איינפאכע ברוטאליטעט"

„איך לאך פון דיר און געה ניט נאך, נאך דיינע טריט."
האט ערווידערט איהר די קראפט.
„אלץ וואס איך פערמאג, האב איך מיר אייגענהענטיג דא געשאפט
און ס'אארט מיך וועניג, אויב עס שמעקט דיר, אדער ניט ;
אפילו דו אליין, דארפסט אויך, צו יעדער צייט, מיין שוין ;
גערעכטיגקייט אהן קראפט, בעווארפען ווערט מיט שמוץ."




די גערעכטיגקייט מוז, ליידער, אויסשמעקן צרות, בלוטען,
ווען זי האט ניט ביי איהר זייט, די קראפט, אלס איהר מחותן.



דאס קוועקזילבער

דאס קוועקזילבער פון טהערמאמעטער האט בעקלאגט זיך:
„אה, גאט! ווארום בין איך אזוי געשטראפט?
איך בייט מיך לויט'ן וועטער אזוי אפט;
אט ווי די בייזע צייט צו מיר פערטראגט זיך,
ווארום בין איך נישט זעלבסטשטענדיג און פעסט?
איך שטייג און פאל לויט הייסע טעג און פרעסט.“

„עס איז לחלוטין גאר נישט קיין חסרון.“
געענטפערט האט דעם קלעגער, גאט.
„ס'איז אדרבה א מעלה וואס נישט יעדער איינער האט,
ווערסט קיינמאל נישט צושמאלצען, קיינמאל נישט פערפרארען,
אן אנדערער, פערשפארט אהן לופט, אזוי ווי דו,
וואלט לאנג שוין טוידט געווען, געלעגען אין זיין רוח.“




מאכע פיהרען אויס א גוטען לעבען און א שעהנעם,
ווייל זיי ווייסען ווי זיך צוצופאסען דא, צו יעדען איינעם.



די צייטונג און דאס בוך

די צייטונג האט געלאכט פון בוך :
„ברודערקע! דו געהסט שוין גאר ארויס פון מאַדע,
ביכער לעזען, איז א שווערע יעצט הכבדה,
און אויסער ווי אין ביבליאטעקען, זעהט מען נישט דיין דוך,
האַסט פערלארען ביי דער מענשהייט דיין בעדייטונג,
דו ביזט פאַלשטענדיג בעזיעגט געוואָרען פון דער צייטונג!“

„ס'הויבט זיך גאר נישט אָן, ביזט נישט מיין קאַנקורענט.“
ערווידערט האט איהר, גוטמוטהיג, דער ספר.
„ס'איז וואָהר, דו האָסט אויף זיך מעהר קויפער,
מיינע לעזער זענען אַבער מעהר אינטעליגענט,
זיי האַלטען מיר בכבוד, לופטערען מיר, פּוצען,
די צייטונג אַבער, ווערט בענוצט פאר כל השמוצען...“



בעסער האָבען בלויז געזעהלטע גוטע פריינד, נור טרייע,
איידער מאַסען כלמרשט גוט־בעקאנטע, טעגליך נייע.



דער אויווען און דער אייז-באקס

דער אויווען און דער אייז-באקס* האבען דיסקוטירט,
פון ביידען, ווער איז וויכטיגער דא אויף דער וועלט,
דער ערשטער מיט זיין פייער, צו דער צווייטער מיט זיין קעלט?
„דער וויכטיגסטער בין איך!“ דער אויווען האט מיט היץ ארגומענטירט.
„אלע ווייסען, אז די וועלט האט ליעב צו עסען עטוואס רעכטס,
און עס גיט קיין בעסערס פון א ביסעלע געקעכטן!“

אויף דעם, דער אייז-באקס, האט ערווידערט מיט א קאלטען שטאך:
„איך גיב צו, דיין ארבייט ריהמען אלע פרויען,
צופיעל אבער, ברודער לעבען, וויל מען דיר ניט טרויען,
עס היט דיר, ווי דעם ערגסטען גנב, יעדער קאך,
דו פערברענסט די בעסטע שפייזען, אהן רחמנות,
זעהסטו, מיר, געטרויט מען אלעס אויף נאמנות!“

(* אייז-קאסטען.


מאנכען נוצליכען און וויכטיגען בעל טובה,
דארף מען היטען, ער זאל ניט בעגעהן די גרעסטע גנבה! ...



דער פערלאבונגס-רינג און דער טבעת-קדושין

„זעה נור ווי מיין דימענט פינקעלט, שפריצט מיט פייער.“
דער פערלאבונגס-רינג געזאגט האט צו'ם טבעת-קדושין:
„שעהנע מיידלאך האלטען גרייט פאר מיר די קושען;
איך בין זארגלאז, ווי א קעניג לעב איך מיר, א פרייער,
דו, מיין פריינד, בעלאנגסט שוין צו דער אכגעלעכטער גרופע,
ווייל דו ביזט געשטאנען אונטער די פיער פלעקער פון דער חופה.“

„מעגליך דו ביזט גליקליך, ווי דו שטעלסט זיך פאר,“
דער טבעת-קדושין האט ערוידערט,
נור איך האב דיין גליק שוין אונטערזוכט, צוגליעדערט,
און איך בין דיר ניט מקנא אויף א האר;
ך'ווייס דו האסט א לאך דארט אונטער'ן דימענט, אונטער'ן גלאנץ,
וועהרענד איך בין רונד און רונד געזונד און גאנץ...”




אין דעם גליק פון אונפעהירראטע איז שווער צו גלויבען,
מעהרסטענס איז עס דורכגעפוילט, עס גלאנצט לפנים נור, פון אויבען.



די געלע און די גרינע

די געלע בלעטלאך האָבען אויסגעלאכט די גרינע.
„קענטיג איהר זענט נאָך ניט לאנג גאָר פון דער היים,
ערשט דאָ אַנגעוואַקסען אויף'ן בוים,
דערפאר איז צווישען אונז און אייך אזא מין נפקא מינה.
פוי! דאָס גרינקייט איז א שרעקליכער חסרון,
גאָט צו דאנקען, מיר זענען דערפון שוין לויז געוואָרען.“

שפעטער זענען אויך די גרינע בלעטעלאך געוואָרען געל.
דאביי פערלארען האָבען זיי דאָס גאַנצע קראפט,
פערדארט געוואָרען און געבליבען אַהן אביסעל זאפט,
און פערשטאנען דאמאלס האָבען זיי, גאנץ שנעל,
אז די געלע, ווען זיי שמוצען און בעליידיגען די גרינע,
האָבען זיי דערצו קיין אורזאכע, זיי טהוען עס אויס קנאה.



קריטיקירענדיג די ערשט-געקומענע פון קליינע שמעטלאך,
זענען מאַנכע מענשען גראדע אזוי קליינליך ווי די בלעטלאך...



די פעדער און דער רויטער בליישיפט

די פעדער האט זיך אויסגעהימט פאר לייטען,
אז זי איז יעצט די מעכטיגסטע העלדינע.
„מיין קראפט, האט זי געזאגט, בעטראכט די וועלט מיט קנאה.
ד'קען מיין שונא שיסען פון דער נאָהענט און פון ווייטען.
מיין מאַכט האט אלע גרעניצען שוין איבערשטיגען.
מיר, די שארפע פען, קען קיינער ניט בעזיעגען.“

אויף דעם געענטפערט האט א בליישיפטעל א רויטער :
"אן מיר, מאייעסטעט, האט איהר מסתמא זיך פערגעסען.
איך קאנטראליר נאך אלע טינט און פעדער אינטערעסען.
און מיר צו איבערשפארען איז ניטא קיין צווייטער.
יא! די פעדער מעכטיג איז, דער בליישיפט אָבער קומט צוערשט,
ווייל פון מיר, זאגאר די שארפסטע פעדער, ווערט בעהערשט."




דער שרייבער איז נאך ניט דער גרעסטער פיהרער,
דאס לעצטע וואָרט בעלאנגט צום קריטיקירער.



די קאטשקע און דאס פערד

די קאטשקע האט אמאל געזאגט צו'ם פערד:
„ס'איז ווירקליך העכסט אינטערעסאנט
צו האבען, פונקט ווי איך, א דרייפאכען טאלאנט,
ד'קען שווימען, פליהען און ארומגעהן אויף דער ערד,
ד'לעבען, פריינד! דו מוזט מיר צוגעבען דעם אמת,
אז א קאטשקע איז א זעלטענע מושלמת.“

„א קאליקע שבקאליקעס!“ געענטפערט האט דאס פערד, ברוגז,
„איך ווייס, אז פליהען קענסטו נור א ביסעל;
אין שווימען, לאכט דיר אויס, די קלענסטע פישעל,
דיין גאנג איז בלויז, געקייקעלט זיך, אויף צרות טויג עס,
אט איך, האב איין מלאכה בלויז — ד'קען לויפען,
איך טהו עס אבער אויף א פלינקען, שעהנעם אופן.“



פון פיעל טאלאנטען, פיעלע מלאכות,
איז אימער וועניג מזל ברכות.



די הגדה און די קניידלאך

די הגדה האט זיך שטאלץ בעריהמט,
אז די קניידלאך דארפן איהר זיין דאנקבאר,
זי האט זיי געמאכט ביי אידען גאנגבאר;
אלס א פסח-מאכל, זיי בעשטימט.
ווען א איד וואלט די הגדה קיין מאל זאגען,
וואלט דעם טעם פון קניידלאך, ניט געוואוסט זיין מאגען.

אויף דעם געענטפערט, האט א קניידעל איהר, א פעטע.
„מומינקע, איך גלויב, ס'איז גאר פערקעהרט,
אונז צוליעב נור, די הגדה פאפולערער ווערט,
איך מאך מיט דיר אַט די מינוט א וועטע,
אז זאלען קניידלאך נור ארויסגעהן פון דער מאדע,
וועט קיינער מעהר ניט וועלען זאגען די הגדה.“




מאנכער אידעאלער מענש, איז גאר ניט אזוי עהרליך, עדעל,
זאגענדיג פאר אייך הגדה, מיינט ער פשוט נור די קניידעל...



דער אלף בית און דער נאָטען-בלאט

דער אלף בית בעריהמט האָט זיך מיט גאווה,
אז די אותיות, אין ווערטער אלערליי, צושטעלט,
דריקען אויס בוכשטעבליך אלעס אין דער וועלט,
סיי קונסט, סיי וויסענשאפט, סיי טרויער, שרעק, סיי תאוה;
ניטאָ קיין זאך וואָס מענשען פיהלען דאָ אין לעבען,
דער אלף בית זאָל עס ניט קענען איבערגעבען!

דער נאָטען-בלאט האָט איהם ערווידערט מיט א ניגון:
„עס הויבט זיך גאָר ניט אָן, דו ביסט ניט אלעס,
אין מאַנכע פעלע ליידסטו, ברודערקע, פון דלות,
און דיין בעהויפטונג איז במחילה גאָר א ליעגען,
ביים זינגען איז דער אלף בית גאָר וועניג וואָס פערטראָטען,
דאָרט מוזען שוין די מענשען אַנקומען צו מיינע נאָטען.“



די גרויסע זעלבסט-בעריהמעריי איז נור צום לאכען,
ניטאָ גאָר אויף דער וועלט קיין פאַלקאמענע זאכען.



דער טאָפּ און דאָס וואַסער

דער טאָפּ ענטשולדיגט האָט זיך פאר דאָס הייסע וואַסער :
„דו מעגסט מיר גלויבען, טהייערינקער שכן!
ניט איך, האָב דיך געמאכט צום זידען און צום קאָכען.
פון דיינע צרות דאָ, ניט איך בין דער ערפינדער און פערפאַסער ;
ך'בין א דיענער בלויז, אן אַנגעשטעלטער א געטרייער,
און מיר ביידע ליידען דאָ פון'ם זעלבען בעל הבית, פון'ם בייזען פייער“.

„יא, דו ליידעסט אויך, ס'איז ריכטיג“.
דאָס וואַסער האָט ערווידערט בייז,
„אַהן דיר, שטיק לייחם, וואָלט איך שוין אַבער לאַנג זיין לויז.
דו ביזט פאר'ן בעל הבית, שוין צופיעל וויכטיג,
ווען דו אין דיינע ווענטלאך האַלסט מיך ניט געשלאָסען,
וואָלט איך איהם לאַנג שוין אַבגעגאַסען און פערלאָשען.“


ווען ניט די טרייע דיענער, די ארמעען גוט-ארגאניזירט,
דער קעניג און דער הערשער, וואָלט דאן לאַנג ניט עקזיסטירט.



דער ראב און דער חזיר

אימעצער געפרעגט האט ביי דעם ראב א פראגע:
„ווי קומט עס צו א פויגעל פון די הויכע ספערען,
וואס פליהט דארט אין די הימלען, נאָהענט צו די שטערען,
זי זאל זיך ארונטערלאָזען צו אזא מין עקעלהאפטער לאגע?
זיך אוועקצושטעלען גאר ביי'ם פראַסטען חזיר אויף'ן רוקען,
ס'איז דאך טאקי נור צו לויפען אויף חדושים קוקען!“

דער ראב געענטפערט האט: „קרא! קרא! איהר מאכט א טעות דא, במחילה!
איך און דיעזער חזיר זענען קנאפע מחותנים,
ד'שטעה דעריבער אויף זיין רוקען, ד'קען ניט אַנקוקען זיין פנים,
איהר מיינט איך פריינדעל מיך מיט איהם? חלילה!
ד'בין צו איהם דא ניט געקומען יעצט אין געסט,
ד'פיק איהם אויס די האַהר, איך דארף זיי פאר מיין געסט“.




ווען דער הויכגעבוירענער וויל רייסען האַהר און שניידען פאסען,
דאמאלס ניעדערט ער ארונטער צו די פראַסטע מאַסען...



דער שליסעל און די זון

א שליסעל, א פערוואלגערטער, בעריהמט האט זיך בזה הלשון:
„איך בין דער בעגלויבטעסטער אין גאר דער וועלט,
מיר פערטרויט מען ציהרונג, ווערטהזאכען און געלט
און כאטש אליין בין איך נור ווערטה א צעהען גראשען,
ליגט דאס בעסטע פון דער וועלט, ביי מיר אונטער'ן שלאס,
איך, דער קליינער שליסעל, איבער אלעם בין דער בעל הבית!“

און שיינענדיג פון אויבען העל, געזאגט די זון האט צו'ם בעריהמער:
„ביזט א הארטער נפש און א קליינער בעל הוצאה,
קיינער האט דערפאר פון דיין עשירות קיין הנאה!
וואס טויג דער וועלט א זאך וואס ליגט פערשלאסען אימער?
אט איך, מיין ליכט און ווארימקייט, גיב יעדען איינעם פריי,
ווייל וואס פערשלאסען איז, צו האבען איז אין גאנצען ניט כדאי!“



די קארגשאפט האט קיין ווערטה מיט אלע איהרע אוצרות, האב און גוטס,
די וואלטהאט אבער, שיינט און ווארימט ווי די זון, זי ברענגט אונז נויץ.




דער שפיגעל און דער שכל

ס'האט געערגערט זיך א שפיגעל ערגעץ אויף א וואנד ;
„סטייטש! איך צייג דעם מענשען זיין געשטאלט,
אויב ער שעהן איז, אדער מיאום, יונג צו אלט.
מא ווארום זאל איך ניט צייגען אויך זיין גראד פערשטאנד?
ווארום זאל יעדער שפיגעל, צייגענדיג דאס פנים
ניט צייגען אויך דעם חילוק צווישען קלוגע און נארענים?“

דער שכל האט עס צוגעהערט און איהם געגעבען צו פערשטעהן:
„דו בעגרייפסט נור יעדע זאך פון אויבען און
און דעריבער צייגסטו נאר די אויסערליכקייט פון דעם גוף,
קענסט דאס טיעפע ניט בעגרייפען, ווייל דו ביסט ניט טיעף אליין.
דער מענשליכער פערשטאנד איז צו א טיעפע זאך
און דו, מיין פריינד, ביזט פלאטשיג, זעהר פלאך!“




מאנכע האבען וועגען שכל, נארישע בעגרייפען,
דער פלאכער איז קיין מבין אויף דעם טיעפען.



די שעהר און די פען

א שעהר אריינגעפאלען איז אין א רעדאקציע,
זיך בעפריינדעט דארטען מיט דער פען און באלד
אויפגעהויבען א געטומעל און א גוואלד:
„רעספעקט! ך'בעלאנג שוין צו דער שרייבער־פראקציע
א צייטונג אהן א שעהר, איז ווי אהן הענט,
אהן מיר וואלט זי בשום אופן גאר ערשיינען ניט געקענט!“

די פען, אויף דעם געענטפערט האט איהר, מיט א שטריך א גראכען.
„ווייס איך וואס! דו קענסט דאך גאר ניט אנשרייבען קיין שורה,
ביזט א פראסטער קאליקע־שניידורע!
וואס נארסטו דא די וועלט, ווער דארף דיך האבען?
די צייטונג האט פון דיר א קנאפע טובה,
דיין גאנצע ארבייט דא, בעשמעהט אין גנבה...“



דעם זעלבען ענטפער קענען געבען אלע פראדוצירער,
צו מאנכע לעדיג־געהער, זא גענאנטע פיהרער.




די צוויי שוועבעלאך

“רעספעקט!” געשרייען האָט דאָס שוועבעלע וואָס ליגט אין קעסטעל,
„ך'בין ניט מעהר קיין איינפאך שוועבעלע, קיין פראַסטער חי וקים,
איך בעלאנג שוין צו א הויכען קלאַס, א נייעם;
איך וואלגער מיך ניט לויז אין טאש פון וועסטעל!
איך רייב מיך ניט אָן יעדער לומקע אָדער טיהר,
איך ליעג מיר אין א שעהנער שאַכטעל און איך רייב מיך נור אָן איהר.”

„ס'א קנאפער אונטערשייד!“ ערווידערט האָט די צווייטע.
„עס מאַכט ניט וואו דו רייבסט זיך, וואו דו צינדסט זיך אָן,
דער פאַקט איז, סוף כל סוף, פון'ם רויטען האָהן
מיר ביידע בלייבען ליעגען אַבגעברענטע, טוידטע.
וואָס טויג מיר שאַכטעל-שמאַכטעל, ראַקפּעלערס פאלאצען,
אז דאַרטען האַלט דיך אויך דער מלאך המות פאר די לאַצען!”




ס'איז לעכערליך דאָס טהיילען זיך אין מאסען און אין קלאַסען,
ווייל סוף כל סוף, מיר אלע געהען אין דעם קבר אין דעם נאָמען!



דער הערינג און די ציבעלע

דער הערינג און די ציבעלע, צושניטען אויף'ן טעלער,
זענען זיך געלעגען, אלס א פארשפייז, אויף'ן טיש
און געלאכט האט פון דעם צוויבעל, דער געזאלצטער פיש.
„דיין ביטערקייט, אט דא אין הארצען, מאכט מיר אן א פעהלער,
איך ווייס נישט וועלכער גולם קען דיר האבען גערען,
דו רופסט דאך גאר ארויס ביי יעדען איינעם טרעהרען!“

די צוויבעל האט דערויף געענטפערט איהם: „שטיג פגר!
א שפאס וואס דו ביזט שוין א גוטער מאכל,
א ליטוואק מיט אביסעל מילך געזאלצענע אין בייכעל!
דו האסט נאך חוצפה לאכען דא פון מיר א שטייגער!
איך בין ביטער, איז די ביטערקייט כאטש מיינע,
וועהרענד דיין געזאלצענקייט איז אויך נישט דיינע.“



א חסרון ז'אויך א יחוס, אויב ער איז נור אן אריגינעלער,
ווייל מאנכע דארפען נעבאך בארגען זיך אפילו זייער פעהלער.



דער ריכטיגער פראדוצירער

דער סמיטשיק, פיעדעל און די לינקע האנד,
האבען צווישען זיך געדעבאטירט,
ווער פון זיי דאס עכטע שפיעלען פראדוצירט.
און יעדער איינער האט געזאגט, אז יענע ביידע זאלבענאנד,
איהם העלפען נור ארויסברענגען די קלאנגען,
נאטירליך, דארף דער גאנצער דאנק, נור איהם אליין בעלאנגען.

דאס צוגעהערט האט איינער א מוזיק־פראפעסאר
און אלס גרויסער מבין, זיי די זאך ערקלעהרט:
„אלע דריי, האט איהר פאר דער מוזיק, א גרויסען יוערטה,
קיין איינער אבער איז פון אייך ניט בעסער אדער גרעסער,
דער עכטער פראדוצירער איז דער מענש, דער מוזיקאנט,
ווייל איהר אהן איהם, זענט אלע פראסטע כלים, אהן טאלאנט“.




דער מענש איז ניט דער שעפער פון דער וועלטליכער קולטור,
מיר אלע זענען בלויז געצייג - שטיק ביי דער געטליכקייט - נאטור.




מבינות

א חזיר איז אמאל אריין אין גארטען.
ער האט אלעס דורכגעקוקט, געשמעקט,
ביז דער היטער האט איהם צופעליג ענטדעקט
און שנעל ארויסגעטריעבען איהם פון דארטען.
דער חזיר האט נאכהער פון דיעזען פאל,
דאס פאלגענדע דערצעהלט ביי זיך אין שטאל :

"ברידער ! לעבען טאקע זאל נאר אונזער חזיר'שער קאטוך !
לעצטענס האב איך א פארנאכט
אין דעם וויינגארטען א ביסעלע פערבראכט,
בין איך שיער ניט אומגעקומען פון דעם שרעקליכען גערוך,
די טרויבען און די אפאלסינעס האבען דארט די לופט אזוי פערדארבען,
אז ווען דער היטער ווארפט מיך ניט ארויס, וואלט איך געשטארבען".



אויף וויינטרויבען און אפעלסינעס,
פרעגט ניט ביי דעם חזיר קיין מבינות.



די ליעבע און די חניפה

„ביזט א פאלשע בריאָה!“ האָט געזאָגט די ליעבע צו דער חניפה,
„דיינע זיסע קאַמפּלימענטען האָבען קיין ממשות,
ווער עס קען דיך, כאַפט איהם אָן פון דיינע רייד חלשות,
האַסט ניט קיין געפיהלען, עכטע, הארציג-טיעפע,
ליידער, נארט זיך אַב אין דיר, ניט איינער,
אנשטאדט ליעבע, קריגט ער נעבאך ביי דיר שטיינער.“

„נארעלע!“ געענטפערט האָט די חניפה, צוקער-זיס.
„איך בין נור פאר יענע מענשען, אן ארטיקעל,
וועלכע ליעבען פאלשע חניפה'לע א שטיקעל,
עגאָאיסטען וועלכע טרעטען וואהרע ליעבע מיט די פיס,
קיין עכטע פריינדשאפט האָבען יענע מענשען ניט די ווערטה,
האַט גאָט די פאלשע חניפה, אויף דיין פלאץ, פאר זיי בעשערס.“




דער מענש וואָס נעהמט אָן שלעכטס פאר גוטעס, פאלש פאר עכט,
פערדיענט קיין בעסערס ניט, ס'איז אויף איהם רעכט



די נאכט און דער טאג

איך בין אויף דער וועלט, דאס בעסטע וואס קען געבען.
געזאגט די נאכט האט צו דעם מענשען.
„איהר אלע דארפט מיר דאנקבאר זיין, מיך בענשען,
ד'ברענג אייך רוה און נייע קראפט צום לעבען;
די נאכט, צו אלע צרות ברענגט א סוף,
זאגאר דער אונגליקליכסטער פיהלט זיך גליקליך אין זיין שלאף.“

„וועה צו יענעם, וואס דארף זוכען גליק אין חלום!“
ערוידערט האט דער טאג אויף מארגען.
„אין שלאף פערגעסט מען זיך א וויילע אויף די זארגען,
אבער ס'איז קיין גליק צו זיין האלב טוידט, כמעט עליו השלום,
די נאכט בעפרייט נור פאר א ווייל פון טרויער, קלאג,
דאס עכטע גליק געניסט נור יענער אבער, ווער עס לעבט א גוטען טאג.“




ווען איינער זוכט זיין רוה און גליק אין שלאפען,
האט ער דאס עכטע גליק אין לעבען, זיכער ניט געטראפען.



דער רייכער שותף

די מיליאנען קליינע שטערען און קאמעטען,
וועלענדיג דעם חושך פון דער וועלט בעזיעגען,
ערגעץ-וואו א שותף, האבען זיי געזוכט צו קריגען,
און זיי זיינען צו דער זון אוועק זיך בעטען:
„קום מיט אונז!“ האב'ן זיי גענומען טענה'ען,
„מיר מיט דיר צוזאמען, וועל'ן מיר בעסער קענען שיינען.“

די זון האט איינגעשטימט איהר ליכט צו בארגען
אויף ניין אדער צעהען שטונדען אין מעת לעת,
און גאט געדאנקט, די שטערען האבען פאר'ן נס.
די גאנצע שמחה אבער, האט געדויערט ביז אויף מארגען,
ווייל דער רייכער שותף האט אזוי גענומען גלאנצען,
אז די שטערען האט מען שוין נישט אנגעזעהען גאר אין גאנצען.




דער אמת-גרויסער אויפטווער וואס העלפט ארויס די קליינע,
שיינט מעהר פון אלעמען, פערדונקעלט זיי ביז איינע.



דער שפאציר-שטאק און דער רעגען-שירם

"רעספעקט פאר אונזער ברודער!" האט א מאל געזאגט דער שטאק,
"דער יעניגער וואס געהט מיט מיר אין האנד שפאצירען,
פערדיענט גאנץ עהרליך, אז דער עולם זאל איהם רעספעקטירען,
ווייל מיר צוליעב, וועט ער שוין טראגען אויך א שעהנעם הוט, א שעהנעם ראק
נור הויפטזעכליך גיב איך איהם צו אן אויסקוק גאר אן עלעגאנטען,
און ניט אומזיסט מיך טראגען טאקי, אלע שעהנסטע פראנטען".

דער רעגען-שירם האט ערווידערט: „ביזש א טהייערע און גוטע זאך,
אבער זאג מיר נור, גענאסע, ד'ווייל דיך פרעגען,
טויגסטו עפעס אין א טאג, ווען ס'געהט א רעגען?
צו האסטו פאר'ן מענשען אנגעגרייט, ווי איך, א שטיקעל דאך?
וועה צו יענעם, ווער עס בלייבט אין רעגען מיט'ן הוילען שטעקען...
טראגענדיג א שירם אבער, האט דער מענש מיט וואס זיך צו פערדעקען,



לוקסוס זאכען, עלעגאנץ און רייכער פויז,
האבען קיין שום ווערטה ווען ס'קומט צו ברענגען עטוואס ניין,



די פען און דער ליטעראט

די פען פון א בעריהממען שרייבער, האט ערקלעהרט,
אז אלע גרויסארטיגע ווערק וואס איהר געביטער שאפט,
ערשיינען בלויז דאפיר, ווייל זי, די פען, לעגט צו איהר מיה און קראפט,
דער בעסטער שרייבער, אהן א פען, איז גארנישט ווערטה!
„מיר ביידע, האט זי פארטגעזעצט איהר גרויס בעריהמעריי,
פערפאסען אלע ביכער, האלטען אויף די קונסט פון שרייבעריי!“

„די פען, גאנץ ריכטיג, דרש'ענט דא דעם פשט!“
אריינגעמישט זיך האט דאס ווערק.
„זי ארבייט גלייך מיט'ן פערפאסער, ווי איך מערק,
פון דעסוועגען איז דא א חילוק צווישען פען און ליטעראט;
א פען בעקומט מען איבעראל, פאר בלויז א סענט, א פאאר,
נור ליטעראטען — איינעם אין א שטאדט, אין הונדערט יאהר!“



אין אן אונטערנעהמונג, אלעס נויטיג איז, וואס ארבייט סיכסין,
אבער ווייט ניט אלץ, איז ווירקליך וויכטיג...



די מילבען און דער עלעפאנט

די מילבען האָבען איינמאַל דיסקוטירט
די פראגע ווער עס האָט די זכיה,
צו זיין דאָ אויף דער וועלט, די גרעסטע בריאה?
א טהייל, די פליג, אלס ריעזען-חיה האָבען פראקלאמירט,
אנדערע, דאגעגען, האָבען איבערצייגט מיט טויזענד ראיות,
אז די ביען איז גאָר די גרעסטע צווישען אלע חיות.

די פלוגתא, האָט דאן אימעצער צום עלעפאנט דערטראַגען.
„סטייטש! א פליג זאָל גילטען אלס א ריעז!
זאָל דער עלעפאנט, די פרעכע מילבען, צייגען ווער ער איז“
דער לעצטער, אָבער, האָט דאָס פאָלגענדע געהאט צו זאגען:
„א בריאה, וועלכע האָט התפעלות פאר דער גרויסקייט פון א פליג,
צו קליין איז, איך זאָל זי בעמערקען, פיהרען מיט איהר קריעג“.




יעדען איינעם גרויסקייט, קען מען אַבשאצען און מעסטען,
לויט דעם גדול וועמען ער פערגעטערט, אלס דעם גרעסטען.



דער עץ החיים און דער עץ הדעת

דער עץ החיים האט געזאגט צו'ם עץ הדעת:
„דו ביזט עס דער גרויזאמער פעררעטער,
האסט אויף אדם'ס קינדער אנגערייזט די געטער;
צוליעב דיין פרוכט, געווארען איז דער גאנצער כעס!
האסט געזוכט דעם מענשענס גליק, צו שטערען, צו פערדארבען,
ווען ניט דו, וואלט ער דאך קיינמאל גאר ניט שטארבען“.

„ליידער, ליידער איז עס אמת, ׳גיב עס צו.“
האט דער עץ הדעת איהם ערווידערט.
אבער גראדע דיעזער פאקט, דעם עץ החיים שטארק ערנידערט,
ס'הייסט, אז איך בין ביי די מענשען אנגענומען מעהר ווי דו.
איידער לעבען אויביג און אהן וויסען,
ווילען זיי שוין ליעבערשט שטארבען און מיין פרוכט געניסען.



וויסען, מיינט—ניט לעבען, ווייל דער לעבענס-בוים איז שטרענג פערבאטען
פאר די יעניגע, וואס זענען עץ הדעת פאטריאטען.



פערלאג "קענעדע"

איז דער איינציגער אידישער
ביכער פערלאג אין גאנץ קענעדע.

מיר דרוקען אלערהאנד—

ביכער

ספרים

אין אידיש און העברעאיש

מחברים, פערלעגער און בוך-הענדלער פון דער גאנצער וועלט
זענען געבעטען מיט אונז צו קארעספאנדירען וועגען אלעס וואס
אנבעלאנגט דעם אידישען ביכער-מארק, הן וועגען דרוקען אירגענד
וועלכען חבור, הן וועגען פערשפרייטען אלערהאנד אידישע ביכער
אין קענעדע און הן וועגען פערשפרייטען די ביכער פון אונזער פערלאג
אין אנדערע פלעצער.



זיך ווענדען מיט בריעף און בעשטעלונגען אויף פאלגענדער אדרעס:

THE CANADIAN JEWISH PUBLISHING CO. Limited
TORONTO, CANADA.

בעקאטמאכונג פון די הערויסגעבער

עס ווערען אָנגענו-
מען אבאָנאַמענטען אויף
דער צווייטער טהייל פון
דיעזער סעריע פאבלען
וועלכע איז שוין אין דרוק
און וועט קירצליך ער-
שיינען.

די יעניגע וועלכע ווי-
לען זיך פערזיכערען מיט
א קאפיע פון דער צוויי-
טער טהייל פון דיעזער
וואונדערבארער סעריע,
זאלען אונז אריינשיקען
זייער בעשטעלונג בעציי-
טענס, וועלען מיר זיי
ארויסשיקען דאָס בוך
אזוי שנעל ווי עס וועט
ארויס פון דרוק.

ביכער-געשעפטען ווע-
לען בעקומען ראבאט,
ווי געוועהנליך.

זיך ווענדען אויף פאלגענדער
אדרעס:

CANADIAN JEWISH
PUBLISHING Co. LTD.
TORONTO, CAN.

נ. ב. די ערשטע טהייל פון דיעזע
פאבלען, „הונדערט מראפען
מינט“ קענט איהר בעקומען
ווען איהר שרייבט צו דעם
אויפגעדרומטעם פלאץ.

